

14ኛ ጥያቄ፡- ሀ) ከዛሬው ትምህርት ምን ምን ተማርህ? ለ) እንዴት ለግልህና ለቤተ ክርስቲያንህ ጥቅም ታውላቸዋለህ?

ሁለተኛ ቀን፡- ዮሐንስ 5:16-30

ዮሐንስ 5:24ን በቃልህ አጥና።

በቤተ ክርስቲያን ውስጥ ከሚከሰቱ አሳዛኝ ሁኔታዎች አንዱ የእግዚአብሔር መንፈስ መሥራት ሲጀምር የሚነሳው ተቃውሞ ነው። አንዳንድ ጊዜ ተቃውሞው የሚሰነዘረው ከሌሎች የቤተ ክርስቲያን መሪዎች ነው። ለዚህም አንዳንድ ምክንያቶች ይኖራሉ። በመጀመሪያ፡ ብዙ ጊዜ የቤተ ክርስቲያን መሪዎች ለቅንፃትና ለምቀኝነት የተጋለጡ ናቸው። ስለዚህም ባልገመቱት ሰው የእግዚአብሔር መንፈስ መሥራት ሲጀምር ይቃወማሉ። ሁለተኛ፡ ቤተ ክርስቲያናት ያላቸውን ነገር አጥብቀው መያዝ እንጂ አዳዲስ ነገሮችን በጣም ይፈራሉ። ስለዚህም አንድ ሰው ቀድሞ ከለመዱት የተለየ አሳብ ካቀረበ ይቃወማሉ። ሦስተኛ፡ አንዳንድ ጊዜ ደግሞ ክርስቲያኖች ለመንፈሳዊ ነገር ሙት ስለሚሆኑ እግዚአብሔር በመካከላቸው መሥራት ሲጀምር የእግዚአብሔር መንፈስ እንዴት እንደሚሠራ ስለማያውቁና ስለማይረዱ ይቃወማሉ። በኢየሱስ ዘመን የነበሩ አይሁዳውያን የሃይማኖት መሪዎች ተአምራትንም ሆነ እግዚአብሔር በአስደናቂ መንገድ ሲሠራ አይተው አያውቁም። የተቃወሙትም ለዚህ ነበር። ስለዚህም የኢየሱስን ሥራ ተቃወሙ።

15ኛ ጥያቄ፡- ይህ በእንዴት ዓይነት ሁኔታ በቤተ ክርስቲያንህ ውስጥ ሲፈጸም ተመልከተሃል?

ከዚህ በተረፈ ማንኛውም አስደናቂ ነገር ሁሉ የእግዚአብሔር መንፈስ ሥራ ነው ብለን ከማሰብ መጠንቀቅ አለብን። ሰይጣን ራሱ ክርስቲያኖችን ለማሳሳት ተአምር መሥራት ይችላል። ራሱን «የብርሃን መልአክ» አስመስሎ ሊቀርብ ይችላል። አንዳንድ ሰዎች በልሳን ስለተናገሩ ብቻ ከሌላው የተሻለ መንፈሳዊ የሆኑ ስለሚመስላቸው ይታበያሉ፤ በሌሎችም ይፈርዳሉ። ይህ ከፍተኛ ስሕተት ነው። የሰይጣንና የእግዚአብሔርን ሥራ ለመለየት ከፍተኛ ጥንቃቄና ጥበብ ያሻዋል። አንደኛው መንገድ «በሁኔታዎች ሁሉ ከብሩን ያገኘ ማነው?» በማለት በመጠየቅ ነው። ከብሩን የሚወስደው ግለሰብ ወይም የተወሰኑ ቡድኖች ከሆኑ ሁኔታውን በጥርጣሬ መመልከት ይኖርብናል። ሁኔታው ኢየሱስን የሚያስከብር ከሆነ ግን ከእግዚአብሔር ነው ማለት ነው።

ኢየሱስ ሕመምተኛውን በሰንበት በመፈወሱ አይሁዳውያን መቃወም ጀመሩ። ይህ ተቃውሞ እያደገ መጥቶ በኋላም ኢየሱስን በመስቀል እንዲሰቅሉት አደረጋቸው።

16ኛ ጥያቄ፡- ዮሐንስ 4:16-30 አንብብ። ሀ) ኢየሱስ ሰውየውን በመፈወሱ ምን ዓይነት ሁኔታ ተፈጠረ? ለ) ኢየሱስ ምን ስላላቸው ነው አይሁድ የተቆጡት? ሐ) ኢየሱስ ከእግዚአብሔር አብ ጋር ያለውን ኅብረት በእንዴት ዓይነት ሁኔታ ነበር የገለጸው? መ) አብ ለወልድ ምን ዓይነት ሥልጣን ሰጠው? ሠ) የዘላለም ሕይወትን እንዲወርስ አንድ ሰው ምን ማድረግ አለበት? ረ) ኢየሱስ ከአብ የተለየ ቢሆንም እነዚህ ቁጥሮች እኩልነቱን የሚገልጹት እንዴት ነው? ይህ ክፍል «ኢየሱስ ብቻ» በመባል ለሚታወቁት የእምነት ክፍሎች መልስ ሊሆናቸው የሚችለው እንዴት ነው?

ዮሐንስ 5:17-47 ኢየሱስ የእግዚአብሔር ልጅ መሆኑን የሚገልጽ ሦስተኛ ትምህርቱ ወይ ስብከቱ ነው። ኢየሱስ እርሱ ባይሆንም እግዚአብሔር አብ ከእርሱ ጋር ግን እኩልና አንድ መሆኑን በግልጽ የምንመለከተው ከእነዚህ ቁጥሮች ነው።

የተፈወሰው ሰው ማን እንደፈወሰው ከነገራቸው ወዲህ አይሁድ ኢየሱስን ያሳድዱ ጀመር። ለጊዜው በግልጽ ባያሳድዱትም እንኳ ሳያቋርጡ ሥራውን ይቃወሙና ሕዝቡን ያሳድሙ ጀመሩ።

ዮሐንስ 5:17-47 በሰንበት ስለመፈወሱ የሰጠው መከላከያ መልስ ነው። እዚያ ላይ ሌላ ስፍራ ሲያደርግ እንደነበረው ሁሉ «የሰንበት ጌታዋ» እርሱ እንደሆነ አልነገራቸውም። ከእግዚአብሔር ጋር ልዩ ኅብረትና አንድነት እንዳለው ነበር የነገራቸው። ከአብ የተለየ ቢሆንም ከአብ እኩል ሥልጣን አለው። ስለዚህም እግዚአብሔር አብ የሚሠራውን ሥራ ይሠራል።

ምናልባትም የኢየሱስን ትምህርት በሚከተለው ሁኔታ በአጭሩ ማቅረብ ይቻላል፡-

1. ኢየሱስ እግዚአብሔር የሚሠራውን ሥራ ይሠራል። ኢየሱስ እግዚአብሔርን «አባቴ» በማለት ጠርቶታል። አይሁድ ግን እግዚአብሔርን በዚህ ሁኔታ አይጠሩትም። «አባታችን» በማለት ይጠሩት እንደሆነ እንጂ በግል «አባቴ» ብለው አይጠሩትም። ኢየሱስ በዚህ ቃል መጠቀሙ ከእግዚአብሔር ጋር የነበረውን የጠበቀ ኅብረትና አንድነት ያመለክታል። እግዚአብሔር

የሚሠራውን ሁሉ ይሠራል። እግዚአብሔር በሰንበት እንኳ ሳይቀር ይሠራል። እርሱ ባይሠራና ዓለምን ሁሉ ባይቆጣጠር ኖሮ ፍጥረት ባልኖረም ነበር። ሕመምተኛውን መፈወሱም የእግዚአብሔር ሥራ ነው።

ኢየሱስና እግዚአብሔር የሚሠሩዋቸው ሥራዎች ምንድን ናቸው?

ሀ) እግዚአብሔር አብ እና እግዚአብሔር ወልድ ለሙታን ሕይወትን ይሰጣሉ (6:21)። ይህንንም በሁለት መንገድ ልንመለከተው እንችላለን።

በመጀመሪያ፡ ሥጋዊ ሞትን ይመለከታል። እግዚአብሔር በብሉይ ኪዳን የሞቱትን እንዳስነሣ ሁሉ ኢየሱስም ሙታንን አስነሥቶአል። ይህንንም በተለይ አልዓዛርን ከሞት በማስነሣቱ አሳይቶአል (ዮሐ. 11)። አብና ወልድ በሕይወት ላይ ሙሉ ሥልጣን አላቸው። በመጨረሻው ቀን ሁሉ ድምጹን (የእግዚአብሔርን ልጅ ድምጽ) ሰምተው ከሞት ይነሣሉ (ዮሐ. 5:25)።

ሁለተኛ፡ ኢየሱስ ስለ መንፈሳዊ ወይም ስለ ዘላለማዊ ሕይወት መናገሩ ነበር። አብና ወልድ በመንፈሳዊ ሕይወት ላይ ሥልጣን አላቸው። አንድ ሰው በእግዚአብሔር አብና በኢየሱስ ክርስቶስ የሚያምን ከሆነ መንፈሳዊ ሕይወት አለው። ከመንፈሳዊ ሞት ወደ መንፈሳዊ ሕይወት ተሸጋግሮአል። ይህ ሕይወት ወደፊት የሚጀምር ሳይሆን እዚሁ እያለን የሚጀምር ነው።

ለ) እግዚአብሔር አብና እግዚአብሔር ወልድ በራሳቸው ሕይወት አላቸው (ቁ. 26)። በብሉይ ኪዳን ዘመን ማንኛውም ሕይወት ከእግዚአብሔር ሥልጣን በታች እንደሆነ ተገልጾአል። እግዚአብሔር የሕይወት ምንጭ ነው። ሕይወትንም ለሰው ይሰጣል (ዘፍ. 2:7፤ ኢዮብ 10:12)። እግዚአብሔር አብና እግዚአብሔር ወልድ ለሌሎች ሕይወት ቢሰጡም ለራሳቸው ሕይወት ግን ባለቤት ናቸው፤ ከማንም አይቀበሉትም። እግዚአብሔር የራሱ ሕይወት ባለቤት እንደሆነ ሁሉ ኢየሱስም የራሱ ሕይወት ባለቤት ነው፤ ከማንም አይቀበለውም።

ሐ) እግዚአብሔር አብና እግዚአብሔር ወልድ የፍርድ ሥልጣን አላቸው (ቁ. 22)። እግዚአብሔር አብ የፍርድ ባለቤት መሆኑንና አንድ ቀን በፊቱ ቆመው እንደሚፈርድባቸው ያምናሉ። ኢየሱስ

ግን እግዚአብሔር የፍርድ ሥልጣን ሁሉ ለእርሱ እንደሰጠው ተናገረ። ስለዚህ እግዚአብሔር አብ በግንም ላይ አይፈርድም። አንድ ቀን የተቃወሙት አይሁዳውያን ሁሉ በኢየሱስ ፊት ቆመው ፍርድ ይቀበላሉ። ኢየሱስ በትንቢተ ዳንኤል 7 በተነገረው መሠረት «የሰው ልጅ» ነው። በሰዎች ሁሉ ላይ የሚፈርደውም እርሱ ነው። በሙታን ትንሣኤ ጻድቃንና ጋጥኦን በፊቱ ይቆሙና እንደ ሥራቸው ይፈርዳቸዋል። የፍርድ ሥልጣንን ከእግዚአብሔር ተቀብሎአል። የሰውን ልብ ያውቃል። ስለዚህም ፍርዱ ጻድቅና ትክክል ነው።

አብ ለወልድ የፍርድን ሥልጣን የሰጠው ለምድን ነው? ኢየሱስ እንደተናገረው እግዚአብሔር ፍርድን ለወልድ የሰጠው ሰዎች አብን እንደሚያከብሩት ሁሉ እንዲሁ ወልድንም እንዲያከብሩት ነው (ቁ. 23)። የፊልጵስቶስ 2፡9-11 መሠረታዊ አሳብም ይኸው ነው። ኢየሱስ በመስቀል ላይ እስከመሞት ድረስ ለእግዚአብሔር ስለታዘዘ እግዚአብሔር ከስም ሁሉ በላይ የሆነውን ስም ሰጠው። ስለዚህም ምንም እንኳ ዛሬ ቢቃወሙትም አንድ ቀን ሰዎች ሁሉ ለእርሱ ይንበረከሳሉ።

2. እግዚአብሔር አብና እግዚአብሔር ወልድ የሚሠሩት በፍጹም ኅብረትና አንድነት ነው። አብና ወልድ በተናጠል እንደሚሠሩ ማሰብ የለብንም። ኢየሱስ እንዳስተማረው «አንድ» ናቸው። በአብና በወልድ መካከል ያለውን ኅብረት በሁለት መንገድ ልንመለከተው እንችላለን። ሁለቱም በአንድነት ይሠራሉ እንጂ የአንዱ ሥራ ከሌላው ፈቃድ ውጪ አይደለም። በመካከላቸው የፈቃድ አለመጣጣም የለም። ይሁን እንጂ አንድ አምላክ ናቸው። የምናመልከው ሦስት የተለያዩ አማልክትን አይደለም። መጽሐፍ ቅዱስ እግዚአብሔር አንድ እንደሆነ በግልጽ ያስተምራል (ዘዳ. 6፡4)። ይህ አምላክ ራሱን ፍጹም ኅብረትና አንድነት ባላቸው ሦስት ባሕርያት ገልጾአል። ይህ ከአእምሮአችን በላይ የሆነ ምስጢር በመሆኑ ልንረዳው አንችልም! ይሁን እንጂ እናምነዋለን።

ኢየሱስ ከአብ ጋር በኅብረት እንደሚሠራ በተለያየ ሁኔታ አስተምሮአል። የሚያደርገው እግዚአብሔር አብ ሲያደርግ የተመለከተውን ብቻ እንደሆነ ተናግሮአል። ይህም ሲባል የሚያደርገው ሁሉ የአብን ዕቅድ አይቃወመም ወይም አይፎካከርም ማለት ነው። አብ ወልድን ይወዳል። ከዚህ ፍቅር የተነሣ እግዚአብሔር የሚያደርገውን ሁሉ ለወልድ አሳይቶታል። እግዚአብሔር አብና እግዚአብሔር ወልድ ፍጹም ኅብረት

አላቸው። እንዲያውም አክብረን ሌላውን ላለማከበር አንችልም። እግዚአብሔር ወልድን ካላከበርን እግዚአብሔር አብን ማከበር አንችልም። እንዲሁም እግዚአብሔር አብን ካላከበርን እግዚአብሔር ወልድን አናከብርም።

3. ምንም እንኳን ኢየሱስ ከአብ ጋር እኩል ቢሆንም ለአብ ይገዛል። ኢየሱስ የነገሮች ሁሉ ጀማሪ ወይም አንቀሳቃሽ አብ መሆኑን አመልክቶአል። የኢየሱስ ሥራ ሁሉ የአብን ምሳሌነት በመከተል ነበር። አብ ለወልድ ሁሉንም አሳይቶታል። በሁሉ ላይ የመፍረድ ሥልጣን ሰጥቶታል። ሕይወትን ለሌሎች የመስጠት ሥልጣንን ሰጥቶታል። ከአብ ካላየ በቀር ምንም እንደማያደርግ ኢየሱስ ራሱ አስተምሮአል። በእግዚአብሔር ታምኖ ኖረ። የሚያደርገው ሁሉ ለእግዚአብሔር አብ ከብር ነበር (ቁ. 30)።

4. ምንም እንኳን ፍጹም ኅብረትና አንድነት ቢኖራቸውም አብና ወልድ የተለያዩ ናቸው። አንዳንድ የሐሰት ትምህርቶች በአብና በወልድ ምንም ልዩነት እንደሌለ ያስተምራሉ። ልዩነቱ፡- በብሉይ ኪዳን እግዚአብሔር አብ ሲባል በአዲስ ኪዳን ደግሞ ኢየሱስ መባሉ ብቻ ነው ይላሉ። ይህ ግን በፍጹም ከአዲስ ኪዳን ትምህርት ጋር የሚስማማ አይደለም። ኢየሱስ በምድር ላይ በነበረበት ጊዜ በእርሱና በእግዚአብሔር አብ መካከል ልዩነት እንዳለ ነው ያስተማረው። ይህንንም ከዮሐንስ 3:16 መመልከት ይቻላል። አብ ወልድን እንደላከው ያመለክታል። ይህም ሁለቱም የተለያዩ መሆናቸውን ያሳያል። በዛሬው የጥናት ክፍላችን ደግሞ ኢየሱስ ከእግዚአብሔር ጋር እኩል መሆኑን ብቻ ሳይሆን እግዚአብሔር አብ የተለየ ሥልጣን እንደሰጠውና ኢየሱስ የሚያደርገውን ልዩ ልዩ ሥራ እንዳሳየው አመልክቶአል። እግዚአብሔርና ኢየሱስ የተለያዩ መሆናቸውን ካልተቀበልን ደግሞ ይህን ክፍል መረዳት አንችልም።

ኢየሱስ ራሱን ከእግዚአብሔር ጋር እኩል አድርጎ መናገሩን አይሁድ ተረድተዋል። ምንም እንኳን በመጀመሪያ ያበላጩቸው ለወጋቸው ባለመታዘዙና በሰንበት ቀን በመፈወሱ ቢሆንም የእግዚአብሔር ልጅ መሆኑን ሲነግራቸው ግን ይበልጥ ተናደዱ። «ራሱን ከእግዚአብሔር ጋር አስተካከለ» በማለት ነበር የከሰሱት (ዮሐ. 5:18)።

በዚህ ስብከት ላይ ከእግዚአብሔር አብ ጋር ያለውን ኅብረት መሉ በመሉ መግለጽ የኢየሱስ ዓላማ አልነበረም። ኢየሱስ

ከእግዚአብሔር ጋር ስላለው ኅብረት ብዙ ነገሮችን ለምሳሌ አንድ ቢሆኑም በአካል ልዩ መሆናቸውን እንደሚገባ ልናውቃቸውና ልንረዳቸው አንችልም። ይሁን እንጂ ኢየሱስ ማን መሆኑን እንደተናገረ ሰዎች በትክክል እንዲረዱለት ይፈልጋል። ንግግሩም መሢሕ እንደሆነ ብቻ ሳይሆን ከብሉይ ኪዳን አምላክ ጋር እኩልነት ያለው በሥጋ የተገለጸ አምላክ እንደሆነም ተናግሮአል። በእርሱ ወደ ማመን ሊያደርሳቸው ፈለገ። ስለዚህም የዘላለም ሕይወት እንዲኖራቸው ወደ እግዚአብሔር መንግሥት እንዲገቡና በማያምኑ አሕዛብ ላይ ከሚደርሰው ፍርድ እንዲያመልጡ ከፈለጉ ንግግሮቹ እውነት መሆናቸውን መቀበልና በእርሱ ማመን አለባቸው። እግዚአብሔር አብ እንደላከው ማመን አለባቸው። በዚህ ምድራዊ ኑሮ በረከት የሚሆነውን መንፈሳዊ ሕይወት ማግኘትና አሁን ካለባቸው ከእግዚአብሔር ፍርድ እንኳ ነፃ መሆን የሚችሉት ያን ጊዜ ብቻ ነው።

17ኛ ጥያቄ፡- ሀ) «በእግዚአብሔር እናምናለን፤ ኢየሱስ የእግዚአብሔር ልጅ መሆኑን ግን አናምንም» ስለሚሉ ሰዎች እነዚህ ቁጥሮች ምን ያመለክቱሃል? ለ) ስለ ኢየሱስ ኃይልና ሥልጣን እነዚህ ቁጥሮች ምን ያስተምሩሃል?

18ኛ ጥያቄ፡- ሀ) «ኢየሱስ ብቻ» በመባል የሚታወቀው የሐሰት ትምህርት አባል ከሆነ ሰው ጋር ተነጋገር። እነዚህን ቁጥሮች አንብብለትና እንዴት እንደሚተረጉማቸው ጠይቀው። ለ) በእግዚአብሔርና በኢየሱስ ክርስቶስ መካከል ያለውን ኅብረት እንዴት እንዳስረዳኸው ግለጽ።

19ኛ ጥያቄ፡- ሀ) የአይሁድ ሃይማኖት መምህራን ኢየሱስን ይበልጥ የጠሉት ለምንድን ነው? ለ) ዛሬ በኢትዮጵያ የዚህ ዓይነት ጥላቻ እንዴት ነው የሚታየው?

ሦስተኛ ቀን፡- ዮሐንስ 5:31-47

ብዙ ጊዜ ክርስቲያኖች ሁለት ስሕተቶችን ይፈጽማሉ። በአንደኛ ደረጃ ባለሙያዎች /ኤክስፐርቶች/ ለሚሉት ብዙ ትኩረት እንሰጣለን። ለምሳሌ አንድ ሰው የሕክምና ወይም በሌላ ትምህርት ዶክተር ስለሆነ ብቻ ሃይማኖታዊ ጉዳዮችንም ጨምሮ ሁሉንም ነገር የሚያውቅ ይመስለናል። ስለዚህም ስለ ሃይማኖት የሚናገረውን ሁሉ አሜን ብለን እንቀበለዋለን። በሁለተኛ ደረጃ፡ «መጽሐፍ

ቅዱስ እንዲህ ብሏል። ስላለ ብቻ ትክክል እንደሆነ የመቀበል ዝንባሌ አለን።

20ኛ ጥያቄ፡- የሐዋ. 17:11 አንብብ። ሀ) በቤርያ የነበሩት ደቀ መዛሙርት ምን ስላደረጉ ተመሰገኑ? ለ) እኛስ ይህን እንዴት እንጠቀምበታለን?

እውነት ሁሉ የእግዚአብሔር ነው። ይህንንም ስንል የሳይንስ፣ የመድኃኒት ቅመማ፣ የሥነ-ልቦና ወይም የሃይማኖታዊ እውነት ሁሉ ምንጭ እርሱ ነው ማለታችን ነው። ምንም ስለ ሳይንስ ወይም መድኃኒት ቅመማ ሁሉንም መልስ ባይሰጠንም እነዚህን የዕውቀት ዘርፎች የሚመለከት እውነት በመጽሐፍ ቅዱስ ውስጥ ተጠቅሶአል። አንድ ነገር እውነት ይሁን ወይም ውሸት በመጽሐፍ ቅዱስ አማካይነት መመርመር አለብን። ሳይንስ የሚያስተምረው ከመጽሐፍ ቅዱስ የሚፃረር ከሆነ (ለምሳሌ ኢቮሉሽን ወይም አዝጋሚ ለውጥ) ሳይንስን መቃወምና መጽሐፍ ቅዱስን መቀበል አለብን።

ወደ እውነት በመድረስ ረገድ መጽሐፍ ቅዱስ የክርስቲያኖች መሪ መጽሐፍ መሆን ይኖርበታል። ምንም እንኳን ጳውሎስ ቢሰብከላቸውም የቤርያ ሰዎች እውነት መሆኑን ከቅዱሳት መጻሕፍት እስኪያረጋግጡ አልተቀበሉትም። በዓለማችን ላይ ብዙ ሐሰተኛ ትምህርቶችና ሐሰተኛ የሃይማኖት ቡድኖች ስላሉ የማንኛውንም ሰው ትምህርት በቅዱሳት መጻሕፍት አማካይነት መመርመር አለብን። እውነቱን የምናውቀው ያን ጊዜ ብቻ ነው። ዋናው ነገር የራሳችን አስተሳሰብ ወይም ቀድሞ የነበረን እምነት አይደለም። የሐሰት ትምህርትን በመጽሐፍ ቅዱስ እውነት መቃወም አለብን።

21ኛ ጥያቄ፡- ሀ) ከመጽሐፍ ቅዱስ የሚፃረር አንዳንድ የሳይንስ ትምህርትን ግለጽ። ለ) ቅዱሳት መጻሕፍት ሳይንስን እንጂ ሳይንስ ቅዱሳት መጻሕፍትን መመዘን የማይኖርበት እንዴት ነው? ሐ) ቤተ ክርስቲያንህን በመፃረር ላይ ያሉ አንዳንድ የሐሰት ትምህርቶችን ግለጽ። መ) እነዚህን የሐሰት ትምህርቶች ለማሳፈር የቤተ ክርስቲያንህ መሪዎች በመጽሐፍ ቅዱስ ምን ያህል ይጠቀሙበታል?

ስለማንነቱና ከእግዚአብሔር ጋር ስላለው ኅብረት ኢየሱስ በመደጋገም አስተምሮአል። በእርሱ ከማመናቸው በፊት ግን ስለ እርሱ ማንነት ያመለክቱ አምስት ምስክሮችን እንደ ማስረጃ ያቀርብላቸዋል።

22ኛ ጥያቄ፡- ዮሐንስ 5:31-47 አንብብ። ሀ) ኢየሱስ ስለ ራሱ የሚሰጠው ምስክርነት ብቻ በቂ ያልሆነው ለምንድን ነው? ለ) ኢየሱስ የጠቀሰው የመጀመሪያው ምስክር ማነው? ሐ) ሁለተኛውስ? ኢየሱስ የሚያመለክተው ስለምን ይመስልሃል? መ) ሦስተኛው ምስክር ማነው? ሠ) አራተኛውስ? ረ) በኢየሱስ እንዳያምኑ ያደረጋቸው ምንድን ነው?

በብሉይ ኪዳን ዘመን አንድ ሰው እውነተኛ ወይም ሐሰተኛ ከመባሉ በፊት ሁለት ወይም ሦስት የዓይን ምስክሮች እንዲቀርቡበት ያስፈልግ ነበር (ዘዳ. 19:15)። በአንድ ሰው ምስክርነት ብቻ ማንም ወንጀለኛ አይባልም። የአንድ ሰው ቃል ማስረጃ ሊሆን አይችልም። በአይሁድ ሕግ መሠረት የነገሩን እውነተኛነት ለማረጋገጥ ሌሎች ምስክሮችም መቅረብ ነበረባቸው።

23ኛ ጥያቄ፡- ሀ) እግዚአብሔር ይህን ትእዛዝ የሰጠው ለምን ይመስልሃል? ለ) ይህን መመሪያ በቤተ ክርስቲያናችን እንዴት እንጠቀምበታለን?

መጥምቁ ዮሐንስ የመጀመሪያው የኢየሱስ ምስክር ነበር (ዮሐ. 1:32)። አሁን ደግሞ ወንጌላዊው ዮሐንስ መጥምቁ ዮሐንስ የሰጠውን ምስክርነት ስለ ኢየሱስ ማንነት እንደ ማስረጃ ያቀርባል።

ስለማንነቱ የሚሰጠው ምስክርነት ብቻውን በቂ እንዳልሆነ ኢየሱስ ራሱ ተናግሮአል። ይህም ሲባል በአይሁድ ሥርዓት መሠረት የግለሰቦች ምስክርነት ዋጋ የለውም ማለት ነው። እንደገና ደግሞ በዮሐንስ 8:14 ላይ ኢየሱስ ማንነቱን የሚያውቅና ለሌሎችም ራሱን መግለጽ የሚችለው እርሱ ብቻ በመሆኑ ምስክርነቱ ትክክል እንደሆነ ሲናገር እንመለከታለን። ይሁን እንጂ የሚሰጠው ምስክርነት ትክክል መሆኑን ለአይሁዶች ለማሳየት አምስት ተጨማሪ ምስክሮችን ያቀርብላቸዋል።

1. የመጥምቁ ዮሐንስ ምስክርነት፡- (ቁ. 32-33)፤ በቁጥር 32 ላይ ኢየሱስ የሚያመለክተው ስለማን መሆኑን መረዳት በጣም አስቸጋሪ ነው። አንዳንዶች የሚያመለክተው ለመጥምቁ ዮሐንስ ነው ይላሉ። ነገር ግን ስለ እግዚአብሔር አብ የሚያመለክተው ሊሆን ይችላል። ከዚህ በኋላ ኢየሱስ ለተናገረው ነገር እውነተኛነት ምስክር መሆኑን ተናግሮአል።

የመጥምቁ ዮሐንስ አገልግሎት የሃይማኖት መምህራንን ጨምሮ የአይሁዳውያንን ሁሉ ስሜት ማርኮ ነበር። ማንነቱን እንዲነግራቸው መልእክተኞች ላኩበት። ወደ ኢየሱስ አመልክቶ መሢሕ የእግዚአብሔር በግና የእግዚአብሔር ልጅ እንደሆነ በመሰከረለት ጊዜ በስፍራው ነበሩ። የሰው ምስክርነት በመሆኑ ምስክርነቱ ለኢየሱስ አስፈላጊ ባይሆንም ኢየሱስ መሢሕ መሆኑን አመልክቶ ሲነግራቸው ማመን ይገባቸው ነበር። ዮሐንስ ሰዎች ወደ ኢየሱስ እንዲቀርቡ የሚያበራ መብራት ነበር። ምንም እንኳ አይሁድ የመጥምቁ ዮሐንስን ምስክርነት ቢያደንቁም መልእክቱን ግን አልተቀበሉትም። ከዚህም የተነሣ ኢየሱስን አልተከተሉትም።

ኢየሱስ ስለ መጥምቁ ዮሐንስ የተናገረው በኃላፊ ጊዜ መሆኑ ምናልባት በዚያ ጊዜ ስለታሠረ ወይም ስለተገደለ ሊሆን ይችላል። ዮሐንስ በዚህ ዓለም ሲያበራ የነበረው መብራት ጠፍቶአል።

2. የኢየሱስ ሥራዎች ምስክርነት፡- (ቁ. 36)፤ የኢየሱስ ምስክርነት በቃላት ብቻ የተወሰነ ሳይሆን ስለማንነቱ ሥራዎቹ፤ ያደረጋቸው ተአምራት፤ ያሳያቸው ምልክትና ድንቆች ሁሉ ምስክር ናቸው። ኢየሱስ ያደረገው እያንዳንዱ ተአምር እርሱ እግዚአብሔር ለመሆኑ ጉልህ ማስረጃ ነው። ኢየሱስ ተአምርን አደረገ እንጂ ተአምር እንዲያደርግ እግዚአብሔርን ሲለምን አናይም። ይህም አምላክ ለመሆኑ ምስክር ነው። እነዚህን ምልክቶች እንዲያደርግ ሥልጣን የሰጠው እግዚአብሔር ቢሆንም ስለ አምላክነቱና ከእግዚአብሔር ጋር ሰላለው ኅብረት ይመሰክራል። አይሁዳውያን ብዙ ተአምራት ቢያዩም በእርሱ አለማመናቸው በጣም የሚያስገርም ነው። በመጨረሻም «እነዚህን ተአምራት ያደረገው በአጋንንት ኃይል ነው» አሉ (ማቴ. 12:24-28)።

24ኛ ጥያቄ፡- ሀ) ተግባራችን ምን ያህል ነው ስለ እምነታችን ትክክለኛነት የሚመሰክረው? ለ) ስለ «ሥራህ» ግለጽ።

3. የእግዚአብሔር አብ ምስክርነት፡- (ቁ. 37-38)፤ ኢየሱስን ወደዚህ ዓለም የላከው እግዚአብሔር አብ በመሆኑ እርሱ ራሱ መስክሮለታል። ኢየሱስ የተመረጠ እንደሆነና ሰዎች ሁሉ እርሱን መስማት እንዳለባቸው እግዚአብሔር አብ ሦስት ጊዜ መስክሮለታል። በመጀመሪያ፤ በተጠመቀበት ጊዜ (ማቴ. 3:17)፤ በተራራው ላይ በተለወጠበት ጊዜ (ማቴ. 17:5)፤ በመጨረሻም፤ ወደ ኢየሩሳሌም በገባበት ጊዜ (ዮሐ. 12:28) ነው። ይህን ምስክርነት ግን ምን ያህል ሰዎች ሰምተው እንደተረዱ እርግጠኛ አይደለንም።

እግዚአብሔር ምን ጊዜም ቢሆን በመጽሐፍ ቅዱስ ውስጥ ስለ ኢየሱስ ሲመሰክር ነበር። ኢየሱስ በዘመኑ የነበሩትን አይሁዳውያን በሙሴ ዘመን ከነበሩት አይሁዳውያን ጋር ያነፃፅራቸዋል። እንደኛ ነገር፤ እንደ ሙሴ የእግዚአብሔር ድምጽ አልሰሙም። እውነተኛ የሙሴ ተከታዮች ቢሆኑ ኖሮ እርሱንም ይከተሉ እንደነበር ይነግራቸዋል። ሁለተኛ ነገር፤ እስራኤል እግዚአብሔርን እንዳየ እግዚአብሔርን አላየም (ዘፍ. 32:30)። ስለዚህም እውነተኛ እስራኤላውያን አይደሉም። ሦስተኛ ነገር፤ ቅዱሳት መጻሕፍትን እንደሚያውቁ ቢናገሩም ቃሉ በልባቸው የለም። ከእነዚህ ከላይ በተመለከትናቸው ምክንያቶች የተነሣም ከእግዚአብሔር ጋር ኅብረት የላቸውም። ቢኖራቸው ኖሮ እግዚአብሔር ኢየሱስን እንደላከው ይቀበሉ ነበር።

እግዚአብሔር አብ በተለይ በመጽሐፍ ቅዱስ እንደመሰከረለት ኢየሱስ ያመለክታል። ችግሩ አይሁዳውያን ከእግዚአብሔር ጋር ትክክለኛ ኅብረት ስላልነበራቸው ድምፁን መስማትና ምስክርነቱን መረዳትም አለመቻላቸው ነው። በቃሉ አግካይነት እግዚአብሔር ለመንፈሳቸው የሚናገረውን ውስጣዊ ድምፅ መስማት ባለመቻላቸው ሥጋን ለብሶ የመጣውን የእግዚአብሔር ቃል ኢየሱስን መቀበል አልቻሉም።

25ኛ ጥያቄ፡- ሃይማኖተኞች እንደሆኑ ቢናገሩም ከእግዚአብሔር ጋር እውነተኛ ኅብረት ስለሌላቸው ሰዎች ይህ ምን ያመለክትሃል?

4. የቅዱሳት መጻሕፍት ምስክርነት፤ (ቁ. 39-40)፤ ኢየሱስ እየደጋገመ የቅዱሳት መጻሕፍት ትንቢቶች በእርሱ እንደተፈጸሙ ተናግሮአል። ብሉይ ኪዳን ወደ ኢየሱስ መምጣት አመልክቶአል። አዲስ ኪዳን ደግሞ የተነገረው ትንቢት በኢየሱስ እንደተፈጸመ ያስረዳል። ኢየሱስ በነበረበት ዘመን የብሉይ ኪዳን መጻሕፍት ከ400 ዓመታት አስቀድሞ ተጠናቅቀው ነበር። ስለ ኢየሱስ የተነገሩትን ትንቢቶች ከብሉይ ኪዳን በቀላሉ መመልከት ቢቻልም እነዚህ የሃይማኖት ምሁራን ግን ትንቢቶቹ በኢየሱስ መፈጸማቸውን መረዳት አቃታቸው። መጽሐፍ ቅዱስን የመረመሩት ጥቃቅን ሕጎች አግኝተው ለመጠበቅ ብቻ ስለሆነ የቅዱሳት መጻሕፍትን ጥልቅ ምስጢር መንገዝብ አልቻሉም። ኢየሱስ በመጣበት ወቅት አላወቁትም። ስለዚህም ሲጠብቁት የነበረውን አጡት። የዘላለም ሕይወትን የማግኘት ፍላጎት ነበራቸው። ግን የዘላለም ሕይወት ለመስጠት ሥልጣን ያለውን ኢየሱስን አላወቁትም።

26ኛ ጥያቄ፡- ክርስቲያኖች ስለ ቅዱሳት መጻሕፍት የተለያየ እውነትን ሲመረምሩ በእነዚህ ቅዱሳት መጻሕፍት አማካይነት ከእግዚአብሔር ጋር ሊኖራቸው የሚገባውን ግላዊ ኅብረት ግን ሊያጡት የሚችሉት እንዴት ይመስላል?

ምንም እንኳ የዮሐንስ ወንጌል እንደ ማቴዎስ ወንጌል የብሉይ ኪዳን ትንቢቶች በኢየሱስ እንደተፈጸሙ በስፋት ባያመለክትም በኢየሱስ የተፈጸሙ 18 ትንቢቶችን አስፍሮአል።

አንዳንድ ጊዜ እኛ ክርስቲያኖችም አይሁዳውያን የፈጸሙትን ስሕተት እንፈጽማለን። ለመጽሐፉ የተለየ አክብሮት ይኖረናል። እንደሚገባ ስለማናጠናው ግን መጽሐፉ ከሚናገርለት አምላክ ጋር የሚፈለገውን ኅብረት ሳናደርግ እንቀራለን። ቁም ነገሩ ያለው መጽሐፉ ላይ ሳይሆን መጽሐፉ በሚናገርለት አምላክ ላይ ነው። የምናመልከው መጽሐፉን ሳይሆን በመጽሐፉ ውስጥ ራሱን የገለጸውን አምላክ ነው። በመጽሐፍ የተገለጸውን አምላክ የበለጠውን እናውቃለን ብለን መጽሐፍ ቅዱስን ብዙ ብናጠናም እግዚአብሔርን ግን ሳናውቀው እንችላለን። ዋናው ትኩረታችን ግን በቅዱስ ቃሉ አማካይነት ራሱን ከገለጸው አምላክ ጋር ኅብረት ማድረግ መሆን አለበት። መንፈስ ቅዱስም ቃሉን ተጠቅሞ ሕይወታችንን ሊነካበትና በሕይወታችንም ቃሉን ተግባራዊ ለማድረግ ይረዳናል።

27ኛ ጥያቄ፡- ለመጽሐፍ ቅዱስ አክብሮት ቢኖራቸውም በውስጡ ያለውን የማያውቁ ወይም የማይኖሩበት ሰዎችን ግለጽ።

5. የሙሴ ምስክርነት፡- (ቁ. 45-47)፡ ሙሴ እስራኤላውያን በጣም የሚያከብሩት ሰው ነው። ከሌላ ሰው ሁሉ በላይ እርሱን ያከብሩት ነበር። ካላቸው አክብሮት የተነሣም ራሳቸውን የሙሴ ተከታዮች አድርገው ነበር የሚገምቱት። ኢየሱስ ግን እውነተኛ የሙሴ ተከታዮች አለመሆናቸውን ነበር የተናገራቸው። ሙሴ ስለ ኢየሱስ መምጣት አመልክቶ ነበር። እርሱ የተናገረለትን ሰው ካልተቀበሉ ደግሞ ደግሞ የሙሴ ተከታዮች መሆን አይችሉም። ሙሴ በነበረበት ዘመን በምድረበዳ አብረውት የነበሩትን እስራኤላውያንን እንደፈረደባቸው ሁሉ ሕያው እግዚአብሔርን በማያውቁና እንደሚከተሉት ቢናገሩም እንኳ እርሱ ሙሴ የመሰከረለትን ኢየሱስ ክርስቶስንም በማያምኑ ላይ

ይፈርድባቸዋል። ስለዚህም በእግዚአብሔር ፍርድ ዙፋን ፊት መሰራራት ይከባቸዋል እንጂ አይሟገትላቸውም።

ፈሪሳውያን በሰው መከበርና መመስገንን ቅድሚያ ቢሰጡትም ኢየሱስ ግን ቅድሚያ የሰጠው ለዚህ ጉዳይ ሳይሆን ከእግዚአብሔር ጋር ስላለው ኅብረት ነው። እግዚአብሔር እንደ ላከው እርግጠኛ ነው። ከእግዚአብሔር ጋር ልዩ ኅብረትና አንድነት እንዳለውም እርግጠኛ ነው። ስለዚህም ዋና ዓላማው የአይሁድ በእርሱ ማመን ወይም አለማመን አልነበረም። እግዚአብሔር እርሱን መሢሕ አድርጎ መርጦታልና አይሁድ ባይቀበሉትም የሚጎድለው አይኖርም።

28ኛ ጥያቄ፡- ብዙ ክርስቲያኖች እግዚአብሔር ስለ እነርሱ ከሚያስበው ይልቅ ሰዎች ስለ እነርሱ ለሚያስቡት ቅድሚያ የሚሰቱት እንዴት ነው?

በጣም የሚያሳዝነው አይሁዳዊ ቢሆኑም፤ ከእግዚአብሔር ጋር ኅብረት እንዳላቸው ቢናገሩም፤ እግዚአብሔርን ግን አለማወቃቸው ነው። በልባቸው ለእግዚአብሔር እውነተኛ ፍቅር የላቸውም። ከእግዚአብሔር ጋር እውነተኛ ኅብረት ቢኖራቸው ኖሮ ኢየሱስን ባወቁትና ትምህርቱንም ባደመጡ ነበር። እውነተኛው መሢሕ በእነርሱ መሐል እያለ ከእርሱ ይልቅ አስመሳይ መሢሕን ለመቀበል ነበር የተዘጋጁት።

እነዚያ አይሁዳውያን ብዙ ክርስቲያን ነን ባዮች የሚፈጽሙትን ስሕተት ነበር የፈጸሙት። በአምልኮው ሥርዓትና በእውነተኛ አምልኮ መካከል ያለውን ልዩነት አልተረዱም። ስለ እግዚአብሔር ትክክለኛና መልካም ቃላትን መናገር ይቻላል፤ ግን እውነተኛ ኅብረት አለን ማለት አይደለም። በእግዚአብሔር ፊት ትክክለኛ ሆኖ ከመገኘት ይልቅ በሰው ፊት መንፈሳዊና ጻድቅ ሆኖ ለመታየት ነበር ፍላጎታቸው። ከውስጣዊ ልባቸው ይልቅ ለውጫዊ ሁኔታቸው ነበር ትኩረታቸውን የሰጡት። እውነተኛ ሃይማኖታውያን መስለው ይታያሉ። ውስጣቸው ግን ባዶ ነው።

29ኛ ጥያቄ፡- ሀ) አንዳንድ ጊዜ ይህ በሕይወትህ እንዴት ነው የሚፈጸመው? ለ) በሌሎች ክርስቲያኖች ሕይወትስ እንዴት ነው የሚገኘው?

ከፍተኛ ግምት ልንሰጠው የሚገባን በእግዚአብሔር ፊት ላለን አቋም እንጂ በሰው ፊት ለሚኖረን አቋም መሆን የለበትም።

እግዚአብሔር ልባችንን ይመለከታል። እውነተኛ መንፈሳዊ ወይም አስመሳይ መሆናችንን ለይቶ ያውቃል። ከእርሱ ጋር እውነተኛ ኅብረት እንዳለን ወይም አምልኮአችን የልማድ ብቻ መሆኑን ለይቶ ያውቃል። እውነተኛ ደቀ መዝሙር ወይም እንዲሁ ስሙ-ክርስቲያን መሆናችንን ያውቃል። ሰዎች ስለሚሰጡን ክብር ወይም ምስጋና ሳይሆን ከእግዚአብሔር ጋር ላለን ኅብረት ቅድሚያ እንሰጣው።

30ኛ ጥያቄ፡- ልብህን መርምር። ከእግዚአብሔር ጋር እውነተኛ ኅብረት ሳይኖርህ እንዲሁ በማስመስል ያለፍከውን ሁኔታ ግለጽ። ይህንን የግብዝነት ኃጢአት አሁኑኑ በእግዚአብሔር ፊት ተናዝዘህ እውነተኛ የኢየሱስ ክርስቶስ ተከታይ እንዲያደርግህ ጠይቀው።

አምላክነቱን የሚመለከሩ አምስት ማስረጃዎች ወይም ምስክሮችን ኢየሱስ አቅርቦአል። እኛ ግን ዛሬ ስለ ኢየሱስ ማንነት ዋነኛ ምስክር የምናደርገው የእግዚአብሔርን ቃል ነው። በእርሱ እውነትንና ውሸትን መለየት እንችላለን። የምንሰማውን ማንኛውንም ስብከት ወይም ሰዎች ከእግዚአብሔር አገኘን የሚሉትን ማንኛውንም መገለጥ በእግዚአብሔር ቃል መመርመር አለብን። የቃሉ ተማሪዎች መሆንና ማንኛውንም ነገር «ከቃሉ ጋር ይስማማል?» በማለት መጠየቅ ይኖርብናል። እውነተኛውንና ሐሰተኛውን ትምህርት የምናውቀው በዚህ መንገድ ነው።

ዮሐንስ ከዚህ በኋላ ስለ ኢየሱስ ክርስቶስ እውነተኛነት ሌሎች ሁለት ምስክሮችን በማቅረብ በጠቅላላው ምስክሮቹን ሰባት ያደርጋቸዋል። ተጨማሪ ሁለት ምስክሮች የመንፈስ ቅዱስ ምስክርና (ዮሐ. 15:26) የደቀ መዛሙርቱ ምስክርነቶች ናቸው (ዮሐ. 15:27)።

አራተኛ ቀን፡- ዮሐንስ 6:1-15

በአራቱም ወንጌሎች ሰፍረው የምናገኛቸው ሁለት ተአምራት ብቻ ናቸው፤ እነርሱም፡- ኢየሱስ አምስት ሺህ ሰዎችን መመገቡና የራሱ የኢየሱስ ከሙታን መነሣት ናቸው። ኢየሱስ አምስት ሺህ ሰዎችን ለመመገብ ያደረገው ተአምር በአራቱም ወንጌሎች በመመዝገቡ ካደረጋቸው ዋና ዋና ተአምራት እንደ አንዱ ልንመለከተው እንችላለን። በዮሐንስ ወንጌል ይህ አምስት ሺህ ሰዎችን ለመመገብ ኢየሱስ ያደረገው ተአምር አምላክነቱን የሚያመለክት አራተኛ ምልክት ሆኖ ነው የቀረበው። ከሌሎች

ወንጌሎች ልዩ የሚያደርገው ከመገበ በኋላ ኢየሱስ ያደረገውን ስብከት በማስፈሩ ነው።

እኛ ከርስቲያኖች በማየት ብቻ የመመላለስ ዝንባሌ አለን። ለአእምሮአችን የሚስማማውን ወይም ይቻላል ብለን የምንገምተውን ብቻ ነው ለመሥራት የምናስበው። በተፈጥሮአዊ ነገሮች ብቻ የምንኖር ከሆነ፤ ሌሎቹም ሰዎች የሚያደርጉትንም የምናደርግ ከሆነ በእግዚአብሔር ኃይል ልንኖር አንችልም። ብዙውን ጊዜ እግዚአብሔር ስለ ተራ ነገሮች ብቻ ሳይሆን የማይቻል መስሎ ስለሚታየን ጉዳይ እንኳ እንድንታመንበት ይፈልጋል። ይህንን የሚያደርገው በእምነታችን እንድናድግና ለተራ ነገሮች ብቻ ሳይሆን የማይቻሉ ለሚመስሉን ነገሮች በሙሉ መታመንን እንድንለምድ ነው። ከዚህ ኢየሱስ አምስት ሺህ ሰዎችን ከመገበበት ታሪክ ውስጥ እንዴት የደቀ መዛሙርቱን ውስንነት እንዳስገነዘባቸውና የማይቻል መስሎ ስለሚታየው ጉዳይ በእርሱ መታመን እንዳለባቸው እንዳመለከታቸው እናያለን።

31ኛ ጥያቄ፡- ሀ) በሕይወትህ ውስጥ የማይቻል መስለው ስለታዩህ ሁኔታዎች ግለጽ። ለ) በእነዚህ ሁኔታዎች እምነትህ እንዴት ነው የተፈተነው? ሐ) እግዚአብሔር በእንዴት ዓይነት ሁኔታ ነበር ችግሮቹን የፈታው?

32ኛ ጥያቄ፡- ዮሐንስ 6:1-15 አንብብ። ሀ) ይህን ተአምር በፈጸመበት ጊዜ ኢየሱ የት ነበር? ለ) ብዙ ሰዎች የተከተሉት ለምንድን ነው? ሐ) ምን እንዲያደርግ ነበር ኢየሱስ ለፊልጶስ የነገረው? መ) ለምንድን ነው ኢየሱስ ይህን ለፊልጶስ የነገረው? ሠ) ፊልጶስ ምን መልስ ሰጠ? ረ) እንድርያስስ ምን አለ? ሰ) ሕዝቡ እንዲበሉ ኢየሱስ ምን ሰጣቸው? ሸ) ምን ያህል ተረፈ? በዚህ በተረፈው ምግብ ምሳሌያዊ መልእክት ያለው ይመስልሃልን? እንዴት? ቀ) ሕዝቡ ይህን ተአምራት እንዴት ነበር የተመለከቱት? በ) ኢየሱስ ምን አላቸው?

የሐዋርያው ዮሐንስ ትኩረት የኢየሱስን የሕይወት ታሪክ በቅደም ተከተል ማስቀመጥ አይደለም። ከዚህ ይልቅ ግን ከኢየሱስ ሕይወት አንዳንድ ታሪኮችን በመውሰድ መንፈሳዊ እውነትን ማስተማር ይፈልጋል። በዮሐንስ 5 የተፈጸመው ታሪክ በኢየሩሳሌም ቢሆንም በምዕራፍ 6 ያለው ታሪክ የተፈጸመው ግን በገሊላ ነው።

ኢየሱስ ከኢየሩሳሌም ወደገሊላ ተመለሰ። በዮሐንስ 6 የተነገረው ተአምር ከመደረጉ በፊት ግን ብዙ ሁኔታዎች ተፈጽመዋል። ለጥቂት ቀናት ትምህርቱን ያደመጡና ተአምራቱን የተመለከቱ ሰዎች ሲከተሉት ነበር። የዕረፍት ጊዜ ማግኘት እንኳ አልቻለም (ማር. 6:31-34)። በገሊላ የነበሩ ሰዎች ብዙ ተአምራትን በተለይ ሕሙማንን ሲፈውስ ተመልክተዋል። ይሁን እንጂ ሰዎች ኢየሱስን የተከተሉት መሢሕ መሆኑን ወይም ከኃጢአት የሚያድን አዳኝ መሆኑን ስላመኑበት አልነበረም። ብዙዎች የሚከተሉት ለመንፈሳዊ ጉዳይ ሳይሆን ተአምራትን ለማየት ስለፈለጉ ብቻ ነበር።

33ኛ ጥያቄ፡- ሀ) በዘመናችን ተአምር አድራጊዎች ናቸው ተብለው የሚታሰቡ ሰዎች ብዙ ሕዝብን ለማስከተል እንዴት ነው የሚችሉት? ለ) ብዙ ጊዜ ይህ የሚሆነው ከራስ ወዳድነት የተነሣ ነው የምንለው ለምን ይመስልሃል?

ኢየሱስ ስለ ደከመው ወደ አንድ ተራራ ወጥቶ ተቀመጠ። ሕዝቡም ፊት ለፊቱ ነበሩ። ደቀ መዛሙርቱም አብረውት ነበሩ። ዮሐንስ እንደሚነግረን ወቅቱ ፋሲካ አካባቢ ነበር። ፋሲካ አይሁዳውያን ከሚያከብሯቸው በዓላት ከፍተኛው ነው። ያን በዓል ወንዶች ሁሉ ኢየሩሳሌም መጥተው ማክበር ነበረባቸው።

ኢየሱስ ሕዝቡን በመመልከት ላይ እያለ ሁለት ነገሮች በጣም አሳሰቡት። በመጀመሪያ፣ ከሌላ ክፍል እንደምንመለከተው ሕዝቡ እርቦአቸው ስለነበረ አዘነላቸው። ሁለተኛ፣ ደቀ መዛሙርቱን ለመፈተን ስለ ማንነቱ ሊያሳያቸውና በማንኛውም ሁኔታ ሊታመኑበት እንደሚገባ ሊያስተምራቸው ፈለገ። ዮሐንስ የሚያተኩረው በዚህ በሁለተኛው ነጥብ ላይ ነው (ቁ. 6)።

34ኛ ጥያቄ፡- የፊልጶስንና የእንድርያስን መልሶች አነፃፅር። ስለ እምነታቸው ልዩነት ምን እንረዳለን?

ምሽት ስለነበር ደቀ መዛሙርቱ በጣም ደክሞአቸዋል። ለማረፍ ስለፈለጉ ኢየሱስ ሕዝቡን እንዲያሰናብታቸው ጠየቁት (ማቴ. 6:35-36)። ኢየሱስ ግን ወደ አንዱ ደቀ መዝሙር ወደ ፊልጶስ ዘወር አለና ለዚህ ሁሉ ሕዝብ የሚሆን ዳቦ ከወዴት ማግኘት እንደሚቻል ጠየቀው። የፊልጶስ ቤት ከቤተሳይዳ ከተማ ብዙ የራቀ ባለመሆኑ ኢየሱስ ይህን ጥያቄ ለፊልጶስ ማቅረቡ ተገቡ ነበር። ኢየሱስ ሊያደርግ ያለውን ተአምር ቢያውቅም ደቀ መዛሙርቱ ግን

አላወቁም ነበር። ችግሩን በእንዴት ዓይነት ሁኔታ እንደሚቀበሉት ለመረዳት ኢየሱስ ይህንን የማይቻል የሚመስል ጥያቄ አቀረበላቸው። ኢየሱስ ላቀረቡለት ጥያቄ ፊልጶስ ይህ የማይቻል ነው የሚል መልስ ነበር የሰጠው። ኢየሱስ ማድረግ ስለሚችለው ነገር እምነት አልነበረውም። በዘመኑ በነበረው የገንዘብ ዋጋ መጠን ያን ሁሉ ሕዝብ አንዳንድ ጉርሻ ብቻ እንኳ ለማዳረስ የአንድ ሰውን የሰድስት ወር ደመወዝ ይጠይቃል። (የአንድ ሰው የቀን ደመወዝ አንድ ዲናር (የግሪክ ገንዘብ) ነበር።

የስምዖን ጴጥሮስ ወንድም እንድርያስ ግን መጠነኛ እምነት ነበረው። ጥቂት ዓሣና ዳቦ የያዘውን ልጅ ወደ ኢየሱስ ማቅረቡ ኢየሱስ በጥቂት ነገሮች እንኳ ተአምር መሥራት እንደሚችል የነበረውን እምነት ያመለክታል። ነገር ግን ኢየሱስ ምን እንደሚሠራ አላወቀም። ልጁ አምስት የገብስ ዳቦና ሁለት ዓሣዎች ነበር የያዘው። ብዙ ጊዜ ድሆች የሚበሉት የገብስ ዳቦ ነበር። ይህ ለአንድ ልጅ ምላ የሚሆን ምግብ በመሆኑ ብዙ እንዳልሆነ መረዳት ይቻላል። ያን የሚያህል ሕዝብ ለማግኘት እንዲችል ያንን ትንሽ ምግብ ሊያበዛው እንደሚችል እንድርያስ ራሱ እንኳ ለማመን ተቸግሮ ነበር። እንድርያስ ያንን ትንሽ ልጅ የያዘውን ምግብ እንዲያቀርብ ጠየቀው። ይህም ኢየሱስ ተአምር ለመሥራት ስላለው ችሎታ የነበረውን አነስተኛ እምነት ያመለክታል።

ኢየሱስ ሕዝቡን በሜዳው ላይ በቡድን በቡድን እንዲያስጠምጡአቸው ደቀ መዛሙርቱን አዘዛቸው። የሕዝቡ ቁጥር ወደ አምስት ሺህ ወንዶች ይገመታል። የሴቶቹንና የሕፃናቱን ቁጥር ስንጨምርበት ደግሞ ምናልባት ወደ አሥር ሺህ ሊደርስ ይችላል።

ኢየሱስ ዳቦዎቹን ከልጁ ተቀበለና ለእግዚአብሔር ምስጋና ከሰጠ በኋላ ቆራረሰው። ተአምሩ የተፈጸመው ገና ኢየሱስ እጅ ላይ እያለ ይመስላል። ዓሣውንም እንዲሁ አደረገ። ሁሉም ጠግበው እስኪመገቡ ድረስ ይቆራርሰው ነበር። በስፍራው የነበሩት በአሥር ሺህ የሚገመቱ ሰዎች ምን ያህል እንደተመገቡ እርግጠኞች ባንሆንም በጣም የተራቡ ስለሆኑ ብዙ እንደበሉ ለማወቅ እንችላለን።

ኢየሱስ ምንም እንዲባከን ስላልፈለገ ፍርፋሪው ሁሉ እንዲሰበሰብ አደረገ። የተሰበሰበው ትርፍራፊ አሥራ ሁለት ቅርጫት ያህል ነበር። ይህም ለአሥራ ሁለቱ ደቀ መዛሙርት

አንዳንድ ይደርሳቸዋል። እግዚአብሔር ለሕዝቡ ብቻ ሳይሆን ለደቀ መዛሙርቱም እንደሚያስብ አሳየ። ኢየሱስ ለደቀ መዛሙርቱ በችግራቸው ጊዜ የሚያስፈልጋቸውን ሊሰጣቸው እንደሚችል ትምህርት ሊሆናቸው ይችላል። ኢየሱስ አንድን ነገር አትረፍርፎ መስጠት መቻሉን ያመለክታል። እግዚአብሔር ስጦታዎቹን በስላት ወይም በቁጠባ ሳይሆን በልግስና ነው የሚሰጠው።

35ኛ ጥያቄ፡- ሀ) ኢየሱስ የምግቡ ትርፍራፊ ሳይባከን እንዲሰበሰብ ያደረገው ለምን ይመስልሃል? ለ) ይህ እግዚአብሔር የሰጠንን ሀብት በማባከን ሳይሆን እንዴት እንደጠቀምበት ያስተምረናል? ሐ) በጥንቃቄ መያዝ ሲገባን ስለምናባከናቸው አንዳንድ ነገሮች ግለጽ።

ሕዝቡ ባዩት ተአምር በጣም እንደተደነቁ መገመት አያዳግትም። ከዚያ በፊት ኢየሱስን ሕመም ሲፈውስ ብቻ ነበር የተመለከቱት። አሁን ግን የተራቡትን ማግኘት እንደሚችልም አዩ። ከሕመማቸው የሚፈውስና ሲርባቸውም በተአምር ሊመግባቸው የሚችል ሰው በማግኘታቸው በጣም ደስ አላቸው። ኢየሱስ ከሌሎቹ ሰዎች የተለየ መሆኑን ተገነዘቡ። ምናልባት ሙሴ የተናገረለት ነቢይ ይህ ይሆን እንዴ? በማለትም ተጠያየቁ (ዘዳ. 18:15)። ከመሢሔ የተለየ ሌላ ነቢይ የሚጠብቁ ይመስላል። ጥቅማቸውን የሚጠብቅ ሆኖ ስላገኙትም ከራስ ወዳድነታቸው የተነሣ ኢየሱስን ሊያነግሡት ፈለጉ። የፍላጎታቸው መሠረቱ ግን ሥጋዊ እንጂ መንፈሳዊ አልነበረም።

ኢየሱስ ከተከተለው ብዙ ሕዝብ ተለይቶ ወደ ተራራ ሄደ። የእርሱ ፍላጎት ተከታዮቹን ማብዛት አልነበረም። ወደ ምድር የመጣው የሰዎችን ሥጋዊ ፍላጎት ለማሟላት አልነበረም። በሰዎች ልብ ውስጥ ለመንገሥ እንጂ ምድራዊ ዙፋን እንዲኖረው አልፈለገም። ዋናው ፍላጎቱ ሰዎች በእርሱ እንዲያምኑና የመንፈሳዊ ሕይወታቸው ንጉሥ እንዲያደርጉት ነበር። የኋላ ኋላ ግን እነዚህ ሰዎች ኢየሱስን መንፈሳዊ ንጉሥ አድርገው ለመቀበል አልፈለጉም። በዚህ ምክንያት እርሱ ሊሰጣቸው የመጣውን መንፈሳዊ መንግሥት ለመቀበል ፈቃደኞች አልሆኑም።

36ኛ ጥያቄ፡- ከዚህ ተአምር እንደምንመለከተው ኢየሱስ ማስተማር የፈለገው መንፈሳዊ ነገር ምንድን ነው?

ይህ ታሪክ የኢየሱስን ፈጣሪነት ያመለክታል። የእግዚአብሔር ልጅ መሆኑንና በነገሮች ሁሉ ላይ ሥልጣን እንዳለው ያሳያል።

ለተራሱት እንደሚያዝንና እንደሚራራ ያመለክታል። ከሕዝቡ ተለይቶ ማረፍ ቢፈልግም እንኳ የሚበሉትን ሳይሰጣቸው ሊለያቸው አልፈለገም።

ኢየሱስ ይህን ተአምር ከፈጸመበት ምክንያቶች አንዱ ለደቀ መዛሙርቱ ሲል ነበር። ማንነቱን በማወቅና በእርሱም በመታመን እንዲያድጉ ይፈልጋል። የዚህ ትምህርት መሠረታዊ አሳቡ ኢየሱስ የሰዎችን ጉድለት ሁሉ ማሟላት መቻሉን ማመልከት ነው። ጉድለታችን ምግብ፣ ልብስ፣ መኖሪያ ቤት፣ ሥራ፣ ወዘተ ሊሆን ይችላል። እነዚህ ጉድለቶች መንፈሳዊ ገጽታም አላቸው። ጉድለታችን ምንም ቢሆን ኢየሱስ ማሟላት ይችላል። ለኢየሱስ የሚያቅተው ምንም ጉድለት ሊኖረን አይችልም። ትንሹን ነገር ሊባርከውና ሊያበዛው ይቻለዋል። በሚቀጥለው ሳምንት ኢየሱስ ሥጋዊ ምግብ ብቻ ሳይሆን የሰዎችን መንፈስ የሚመግብ መንፈሳዊ ምግብ መሆኑን እንመለከታለን። ስለዚህም ሥጋዊ ጉድለት ላይ ብቻ ሳይሆን መንፈሳዊ ጉድለታችንም ላይ ማተኮር አለብን።

37ኛ ጥያቄ፡- ሀ) ሰዎች ከመንፈሳዊ ጉድለታቸው ይልቅ ለሥጋዊ ጉድለታቸው ትኩረት ሲሰጡ የሚታየው በእንዴት ያለ መንገድ ነው? ለ) የማይቻል መስሎ የታየህን ነገር ኢየሱስ በእንዴት ዓይነት ሁኔታ ነው ያሟላልህ? ሐ) ስጦታው ምንም ትንሽ ቢሆንም ለእግዚአብሔር በምንሰጠው ነገር ሊጠቀምበትና ለትልቅ ዓላማ ሊያውለው እንደሚችል ከዚህ ታሪክ ምን ተማርህ?

ከዮሐንስ ወንጌል ዓላማዎች አንዱ በኢየሱስ ስላመኑና ስላላመኑ ሰዎች ማመልከት መሆኑን ታስታውስ ይሆናል። እስካሁን ድረስ ዮሐንስ የሚያመለክተን ኢየሱስ ተወዳጅነትን እንዳገኘና ብዙ ሰዎች እንዳመኑበት ነው (ዮሐንስ 6፡14-15)። የኢየሱስ ዝና ከፍተኛ ደረጃ ላይ የደረሰበት ጊዜ ነበር። ከዚህ በኋላ ግን የኢየሱስ ተከታዮች ቁጥር እየቀነሰ የተቃዋሚዎቹ ቁጥር እየጨመረ መምጣቱን እናያለን።

38ኛ ጥያቄ፡- ዮሐንስ 1-6፡15 ከልስ። እስከዚህ ድረስ የኢየሱስ ተወዳጅነት ከቀን ወደቀን እንዴት እየቀጠለ እንደመጣ አመልክት።

አምስተኛ ቀን -ትምህርት ስድስትን ከልስ። የክለሣ ጥያቄዎቹን መልስ። የሳምንቱን የውይይት ጥያቄዎች እንደገና ተመልከት።

የክለሣ ጥያቄዎች

1. ቤተሳይዳ በሚባለው ኩሬ ኢየሱስ ምን አደረገ?
2. ሰውየው ሁኔታውን እንዴት ነበር የተቀበለው? የአይሁድ መሪዎችስ እንዴት ተቀበሉት?
3. ኢየሱስ አይሁድ ተቆጥተው ሊገድሉት የፈለጉት በምን ምክንያት እንደሆነ ተናገረ?
4. ለኢየሱስ የፍርድን ሥልጣን የሰጠው ማነው?
5. ኢየሱስ የእግዚአብሔር ልጅ መሆኔን ይመሰክራሉ ያላቸው የእነማንን ምስክርነት ነበር?
6. በአራቱ ወንጌሎች በሙሉ ሰፍሮ የምናገኘው ተአምር የትኛው ነው?
7. ሕዝቡ ይህን ታላቅ ተአምር በእንዴት ዓይነት ሁኔታ ነበር የተቀበሉት?

የሳምንቱ ስብሰባ

1. የሳምንቱ የአምልኮ ጊዜ
2. ጸሎት
3. ክለሣ
4. ውይይት

ሀ. 1) ኢየሱስ ሽባውን ሰው እንደፈወሰ ከሚያወሳው ታሪክ ምን መንፈሳዊ ትምህርት እንማራለን? ለ) እነዚህን ትምህርቶች በእንዴት ዓይነት መንገድ ነው በሕይወትህ ተግባራዊ የምታደርጋቸው?

ለ. 1) በመጽሐፍ ቅዱስ ውስጥ በግልጽ ባይጠቀስም ቤተ ክርስቲያንህ የምትጠብቃቸውን አንዳንድ ትእዛዞች ጥቀስ። 2) የእነዚህ ትእዛዞች ዓላማ ምንድን ነው? 3) እነዚህ ትእዛዞች አይሁዳውያን ስለ ሰንበት ሲያምኑበት ከነበረው ወግ ጋር እንዴት ነው የሚመሳሰሉት? 4) ሕጎቹ መሰናክል ከመሆን ይልቅ ሕዝቡ ትክክለኛ ዓላማቸውን እንዲረዳ የቤተ ክርስቲያንህ መሪዎች ምን ሊያደርጉ ይችላሉ።

ሐ. 1) በኃጢአትና በሕመም መካከል ያለውን ግንኙነት ተወያዩበት። 2) ሕመም ሁሉ የኃጢአት ውጤት ነው የሚሉ አንዳንድ ሰዎችን ጥቀስ። 3) መጽሐፍ ቅዱስ ስለሚሰጠው ምላሽ ግለጽ።

መ. 1) «ኢየሱስ ብቻ» የሚሉ ሰዎች ስለ ኢየሱስና ከእግዚአብሔር አብ ጋር ስላለው ኅብረት ምን ያስተምራሉ? 2) ይህ ጥቅስ በዮሐንስ 5:16-30 ያለውን መሠረት በማድረግ ትምህርታቸውን እንዴት እንደሚቃወም አመልክት። 3) እነዚህ ቁጥሮች ኢየሱስ ከእግዚአብሔር አብ ጋር ስላለው ኅብረት የሚያስተምሩት ምንድን ነው?

ሠ. 1) ስለ ኢየሱስ የመሰከሩ አምስቱ ነገሮች እነማን ናቸው? 2) ከእነዚህ አብዛኞቹ በእግዚአብሔር ቃል ላይ የተመሠረቱት እንዴት ነው? 3) በት/ቤት ሆነ በልዩ ልዩ ሃይማኖት የሚያስተምሩት ነገር እውነትና ሐሰትን በመመርመር ረገድ የእግዚአብሔር ቃል ምን ዓይነት ስፍራ ሊኖረው ይገባል? 4) ክርስቲያኖች ሁሉ ቅዱሳት መጻሕፍትን በመመርመር የቤርያ ክርስቲያኖችን ምላሴ እንዲከተሉ እንዴት ማበረታት እንችላለን? 5) እኛም ሆንን ሌሎች ይህን ምላሴነት ካልተከተልን የሚያጋጥመን ችግር ምንድን ነው?

ረ. 1) ኢየሱስ 5000 ሰዎችን በመገበበት ወቅት የደቀ መዛሙርቱን እምነት እንዴት ነበር ያጸናላቸው? 2) ከዚህ ሁኔታ ከእግዚአብሔር ጋር ስላለን ኅብረት ልንረዳ የምንችለው ነገር ምንድን ነው? ከዚህስ እግዚአብሔር እምነታችንን እንዴት አድርጎ እንደሚያጠነክረው ነው የምንረዳው? 3) ሌሎች ክርስቲያኖች በእምነታቸው እንዲያድጉ ከምናበረታታባቸው መንገዶች ጥቂቶቹ ምንድን ናቸው?

5. ጸሎት

ትምህርት 7

የሐንስ 6:16-7:52

የመጀመሪያ ቀን፡- የሐንስ 6:16-40

የሐንስ 6:35ን በቃልህ አጥና። ወይም ሽምድድ

አስተማሪያችን ካስተማረን በኋላ እውቀታችንን ለመለካት ፈታና ይሰጠናል። ብዙውን ጊዜ እግዚአብሔርም በዚህ ሁኔታ ይጠቀማል። ከእርሱ ጋር በሚኖረን መንፈሳዊ ጉዞ ካስተማረን በኋላ ትምህርቱን ምን ያህል እንደተረዳን በአንዳንድ ሁኔታዎች ይፈትነናል።

1ኛ ጥያቄ፡- ሀ) ይህ በሕይወትህ ሲፈጸም እንዴት ነው የተመለከትኸው? ለ) እግዚአብሔር አንተን ለመፈተን በእንዴት ዓይነት ሁኔታ እንዳሳለፈህ ግለጽ።

ይህ በደቀ መዛሙርቱ ሕይወት ተፈጽሞአል። ኢየሱስ በጥቂት ዳበና ዓሣ 5000 ሰዎች መመገብ መቻሉን አሳይቶአቸው ነበር። በዚያው ምሽት ግን በኢየሱስ ያላቸውን እምነት የሚፈትን ሁኔታ ተፈጠረ። ፈተናውን ያልፉ ይሆን ወይስ በእንደዚህ ዓይነት አስቸጋሪ ሁኔታዎች ውስጥ በኢየሱስ እንዲታመኑ ተጨማሪ ትምህርት ያስፈልጋቸው ይሆን?

የዛሬው ትምህርት ሁለት ዋና ዋና ትምህርቶችን ይዞአል። በመጀመሪያ ኢየሱስ ያደረገውን አምስተኛውን ምልክት ወይም ተአምር እንመለከታለን። ከዚያም ስለ ሕይወት እንጀራ ኢየሱስ የሰጠውን አራተኛ ስብከት እንመለከታለን። ይህን ስብከት የምንጨርሰው በነገው ትምህርት ነው።

1. ኢየሱስ በውኃ ላይ ተራመደ - (የሐ. 6:16-24)

2ኛ ጥያቄ፡- የሐንስ 6:16-24 አንብብ። ሀ) ኢየሱስ 5000 ሰዎችን ከመገባ በኋላ ደቀ መዛሙርቱ ወዴት ሄዱ? ለ) ምን ደረሰባቸው? ሐ) በጣም የፈሩት ምን ስላዩ ነበር? መ) ኢየሱስ ወደ ጀልባው ሲገባ ምን ሆነ? ሠ) ለምንድን ነው ሕዝቡ በገሊላ ባሕር አድርገው ወደ ቅፍርናሆም የተሻገሩት? ረ) ይህ ተአምር ስለ ኢየሱስ ምን ያስተምራል?

3ኛ ጥያቄ፡- ማቴ. 14:22-23 አንብብ። በዚህ ጊዜ በተጨማሪ ምን

ሁኔታዎች ተፈጸሙ?

5000 ሰዎችን ከመገበ በኋላ ኢየሱስ ሁለት ነገሮችን ማድረግ ፈለገ። ለመጸለይና መንፈሱን ለማደስ ከእግዚአብሔር ጋር በጸሎት ለመቆየት ፈለገ። ከብዙ ሰዎች ጋር አብሮ ስለነበረ ደክሞታል። ስለዚህም በአገልግሎቱ እንዲቀጥል ማረፍና መንፈሱን ማደስ ነበረበት።

4ኛ ጥያቄ 4. ለምንድን ነው ክርስቲያኖች በተለይም አገልጋዮች መንፈሳቸውን የሚያድሱበት የዕረፍት ጊዜ የሚያስፈልጋቸው?

በሁለተኛ ደረጃ፡ በአስቸጋሪ ሁኔታዎች ምን ያህል እንደሚታመኑበት ለማየት ደቀ መዛሙርቱን መፈተን ፈለገ።

ኢየሱስ ሕዝቡን ከመገበ በኋላ ደቀ መዛሙርቱ በጀልባ ሆነው ከገሊላ ባሕር ወደ ቅፍርናሆም እንዲያልፉ ነገራቸው። በባሕር ላይ እያሉም በጣም አስቸጋሪ አውሎ ነፋስ ተነሣ። አብዛኛውን ጊዜ ባሕሩን ለመሻገር የሚወስደው በጣም አጭር ጊዜ ቢሆንም ሌሊቱን ሁሉ ሲቀዝቱ ቢያድሩም እንኳ ከማዕበሉ የተነሣ ከግማሽ መንገድ በላይ መሄድ አልቻሉም። በዚህ ተስፋ ሳይቆርጡ አልቀረም። ጊዜው በዘጠኝና በአሥራ ሁለት ሰዓት መካከል ነበር። ድንገት ኢየሱስ በባሕር እየተራመደ ወደ እነርሱ ሲመጣ ተመለከቱት። ይህ የተአምሩ መጀመሪያ ክፍል ሲሆን ኢየሱስ የእግዚአብሔር ልጅ መሆኑን ለማመልከት ዮሐንስ ያቀረበው አምስተኛ ምልክት ነው። ኢየሱስ የሰንበትን ሕግ እንኳ ማሸነፍ ይችላል። ስለዚህም በባሕር ላይ ቢራመድም አልሰጠመም። በመጀመሪያ፡ ደቀ መዛሙርቱ መንፈስ በውኃ ላይ ሲሄድ ያዩ መሰላቸው። ልባቸው የተረጋጋው ኢየሱስ ካናገራቸው በኋላ ነበር። ጴጥሮስ በውኃ ላይ እየሄደ ወደ ኢየሱስ እንዲመጣ ስላቀረበው ጥያቄ የጻፈው ማቴዎስ ብቻ ነው። ጴጥሮስ ሕይወቱን በጌታ እጅ ለማኖር መፍቀዱ በመጠኑም ቢሆን በጌታ ኢየሱስ መታመኑን ያመለክታል። ዓይኑን በኢየሱስ ላይ እስካሳረፈ ድረስ ጥቂት ጊዜ በውኃ ላይ ተራመደ። ዓይኑን ከኢየሱስ ላይ አንሥቶ ማዕበሉ ላይ ባደረገበት ጊዜ ግን በጣም ፈራ! እምነቱም ተናጋ። ያን ጊዜ መስጠም ጀመረ። ምንም እንኳ ኢየሱስ በነበረው እምነት ባለመጽናቱ ጴጥሮስን ቢገስጸውም ሌሎች ደቀ መዛሙርት ለማድረግ ያልደፈሩትን አድርጓል። ከሌሎቹ የሚሻል እምነት ስለነበረው ነው በውኃ ላይ የተራመደው።

5ኛ ጥያቄ፡- ጴጥሮስ በውኃ ላይ ለመራመድ ያቀረበው ጥያቄ ስለ

እምነቱ ምን ያመለክታል?

ኢየሱስ ወደ ጀልባው ሲወጣ ሌላ ተአምር የተፈጸመ ይመስላል። የሐንስ እንደሚያመለክተን «ወዲያውኑ ወደ ምድር ደረሰ»። ኢየሱስ ጀልባዋ ላይ ሲወጣ ጉዞአቸው ተቃናላቸው።

ደቀ መዛሙርቱ ከዚህ ተአምር ምን መማር አለባቸው? በመጀመሪያ፣ ኢየሱስ በፍጥረታዊ ነገሮች ሊወሰን እንደማይችል ይማራሉ። የሰበት (የግራቪቲ) ሕግ ሳያግደው በውኃ ላይ መራመድ ይችላል። ኢየሱስ እንደ ድርቅ፣ ዝናብ፣ አውሎ ነፋስና የምድር መንቀጥቀጥ የመሳሰሉ ነገሮችን መቆጣጠር ስለሚችል ክርስቲያኖች እነዚህን መፍራት የለብንም። ከዚህ ሁኔታ የተነሣ ደቀ መዛሙርቱ የኢየሱስን ኃይል አዩ። ማቴዎስ እንደሚያመለክተን «በእውነት የእግዚአብሔር ልጅ ነህ» በማለት መስከረውለታል (ማቴ. 14:33)። ሁለተኛ፣ ምንም እንኳን ኢየሱስ በአካል አብሮአቸው ባይሆንም ያሉበትን ችግር ስለሚያውቅ ሊረዳቸው መጥቶአል። ምንም እንኳን በሥጋ ከእርሱ ቢለዩም በእርሱና በታላቅ ኃይሉ መታመን እንደሚገባቸው ተረድተዋል።

6ኛ ጥያቄ፦ እነዚህን ሁለት ነጥቦች ማወቅና ማመን ለእኛስ ምን ያህል አስፈላጊ ነው?

ደቀ መዛሙርቱ ኢየሱስ 5000 ሰዎችን ሲመግብ ቢመለከቱም የሚገባቸውን ያህል አልታመኑበትም። ፍርሃት ስለነበረባቸው ኢየሱስ የሰጣቸውን ፈተና ማለፍ አልቻሉም።

ኢየሱስ በባሕር ላይ ሲሄድና ከማዕበሉም ሲያድናቸው የተመለከቱ ደቀ መዛሙርቱ ብቻ ናቸው። ከዚያ በፊት የተለማመዱትን ግን ዘንግተውታል። እኛም ብንሆን ችግር ሲገጥመን ከዚያ አስቀድሞ ጌታ ያደረገልንን እንዘነጋለን። እውነተኛ የክርስቶስ አማኞች ከሆንን የብቸኝነት፣ የተቃውሞና የፈተና ጊዜ ይደርስብናል። ይህም ይበልጥ በእርሱ እንድንታመን ያደርገናል። ኢየሱስ በቅርቡ በሞት ከደቀ መዛሙርቱ መለየቱ ስለሆነ ደቀ መዛሙርቱን እያዘጋጃቸው ነው።

2. ስለ ሕይወት እንጀራ የተሰጠ ስብከት (ዮሐ. 6:22-40)

በሚቀጥለው ቀን 5000 ሰዎችን ሲመግብ የተመለከቱ ሰዎች ኢየሱስን ይፈልጉት ጀመር። ምናልባትም ሌላ ተጨማሪ ተአምር ለማየት ፈልገው ይሆናል። ኢየሱስና ደቀ መዛሙርቱ መሄዳቸውን

ካዩ በኋላ ግን እየፈለጉዋቸው በባሕሩ ዙሪያ በእግራቸው ተጉዘው ወደ ቅፍርናሆም መጡ። ኢየሱስን ባገኙት ጊዜ እነርሱ እንደጠበቁት ሌላ ተአምር አላደረገም። አራተኛውን ዋነኛ ትምህርት ማለትም ስለ ሕይወት እንጀራ ነገራቸው። ከዚህ የተነሣ ብዙ ተከታዮች ተለዩት።

7ኛ ጥያቄ፡- ዮሐንስ 6:22-71 አንብብ። ኢየሱስ ያደረገውን ንግግር በእንዴት ዓይነት ሁኔታ ነበር የተቀበሉት?

8ኛ ጥያቄ፡- ዮሐንስ 6:22-40 አንብብ። ሀ) ባገኙት ጊዜ ሕዝቡ ኢየሱስን ምን ጠየቁት? ለ) ኢየሱስ ለምን ነበር የወቀሳቸው? ሐ) ምን እንዲፈልጉ ነበር ኢየሱስ የነገራቸው? መ) ምን እንዲያደርጉ ነገራቸው? ሠ) ሕዝቡስ ኢየሱስ ምን እንዲያደርግ ነበር የጠበቁት? ረ) ኢየሱስ በብሉይ ኪዳን ከተነገረ ከምን ጋር ነበር ራሱን ያነፃፀረው? ሰ) ምን እንደሆነ ነበር ኢየሱስ የተናገረው? ምን ማለቱ ይመስልሃል? ሸ) አንድ ሰው ወደ ኢየሱስ ከመምጣቱ በፊት በመጀመሪያ ምን መሆን አለበት? ቀ) በእርሱ ስለሚያምኑ ኢየሱስ ምን ተስፋ ሰጠ?

ኢየሱስ የሕይወት እንጀራ ስለመሆኑ ያሰማው አራተኛ ስብከቱ 5000 ሰዎችን ለመመገብ ካደረገው ተአምር ጋር የተያያዘ ነው። ምንም በዚህ ክፍል ኢየሱስ የተናገራቸውን ነገሮች መረዳት አዳጋች ቢሆንም ስለአተረጓጎማቸው ምሁራን የተለያዩ አሳብን እየሰነዘሩ ነው። በመጀመሪያ፣ አንዳንዶች ለጌታ እራት በምሳሌያዊ መንገድ እየተናገረ ነው ይላሉ። በጌታ እራት ጊዜ የሚቀርበውን ጎብስት ሲበሉና ወይኑን ሲጠጡ ኢየሱስን እንደሚያስገኝ ስለማይናገር ይህ አተረጓጎም ትክክል ሊሆን አይችልም። ሁለተኛ፣ ሌሎች እንደሚያስቡት ደግሞ በእምነት ወደ ኢየሱስ ስለመምጣት የሚያመለክት ምሳሌያዊ አነጋገር ነው ይላሉ። ኢየሱስ በሞቱ ወደ እግዚአብሔር የሚያደርሰውን መንገድ ከፍቶልናል። ወደ እግዚአብሔር ለመድረስ የሚፈልጉ ሁሉ ደኅንነትን ለማግኘት ወደ ኢየሱስ መምጣት አለባቸው። ሕይወት እንዲኖራቸው በእምነት ኢየሱስን በውስጣቸው ማስገባት አለባቸው። ሦስተኛ፣ አንዳንዶች ደግሞ ይህ ክፍል ኢየሱስን በእምነት ስለመቀበልና ስለ ሞቱ መታሰቢያ ስለ ጌታ እራት የሚናገር ነው ይላሉ።

ይህ ስብከት (ዮሐንስ 6:22-71) በሦስት ዋና ዋና ክፍሎች ሊመደብ ይችላል። በመጀመሪያ፣ ዮሐ. 6:25-40 ኢየሱስ ሲከተሉት ከነበሩት ጋር ስላደረገው ንግግር ያመለክታል። ሁለተኛ፣ ዮሐ.

6:41-59 ያለው ደግሞ ኢየሱስ ከሚቃወሙት አይሁድ ጋር ስላደረገው ንግግር ያመለከታል። ሦስተኛ፣ ዮሐ. 6:60-71 ኢየሱስ ከሚከተሉት ደቀ መዛሙርት ጋር ስላደረገው ንግግር ያሳያል።

ኢየሱስ 5000 ሰዎችን በመገባ በሚቀጥለው ቀን ይፈልጉት የነበሩት ሰዎች በቅፍርናሆም አገኙት። ኢየሱስን የፈለጉት ለመንፈሳዊ ነገር አልነበረም። ለማወቅ የፈለጉት ዋናው ነገር ያለምንም ጀልባ እንዴት ወደዚህ ስፍራ እንደመጣ ነበር። ኢየሱስ ግን ስለሚያስደንቃቸው ነገር ብቻ እንዲያስቡ አልፈቀደላቸውም። በማንነቱ መሠረት እርሱን መከተል ወይም አለመከተል እንደሚገባቸው ምርጫ አቀረበላቸው። ኢየሱስ፣ ሰዎች ይህንን ያደረገው ዓይኖቻቸውን ከሥጋዊ ነገሮች አንሥተው መንፈሳዊ ነገሮችንም መመልከት እንዳለባቸው በማስገንዘብና ስለ አምላክነቱ ሲናገር እርሱን ለመቀበል ወይም ላለመቀበል እንዲወስኑ በማድረጉ ነው።

9ኛ ጥያቄ፡- ሰዎች በደፈናው «ክርስቶስን ተቀብለናል» ብለው ከማሰብ ይልቅ ክርስቶስን ለመቀበል ወይም ላለመቀበል ምርጫ ማቅረብ አስፈላጊ የሆነው ለምንድን ነው?

ኢየሱስ ለሕዝቡ የመለሰላቸው አስቀድሞ እርሱን ስለሚከተሉበት ዓላማ ግልጽ በማድረግ ነበር (ዮሐ. 6:26-27)። እርሱን የተከተሉት ኢየሱስ የእግዚአብሔር ልጅ መሆኑን ስላመኑ ወይም ለመንፈሳዊ ነገር ፍላጎት ስለነበራቸው አልነበረም። እርሱን የሚከተሉት ተአምራትን ስለሚያደርግና ለሥጋ አስፈላጊ የሆነውን ስለሚያሟላላቸው ብቻ ነበር። ኢየሱስ ግን ለሚጠፋ መብል እንዳይሠሩ ነገራቸው። ከሥጋዊ ምግብ ባሻገር መንፈሳዊ ምግብንም መመልከት አለባቸው። ይህንንም የነገራቸው በትናንትናው ዕለት የመገባቸውን ምግብ መሠረት በማድረግ ነበር። ከሥጋዊ ምግብ ይልቅ ዘላለማዊ ሕይወት የሚሰጠውን መንፈሳዊ ምግብ ማሰብ አለባቸው። ኢየሱስ የሰው ልጅ ስለሆነ (ዳን. 7) ያንን የዘላለም ሕይወት እንጀራ ሊሰጣቸው እንደሚችል ነገራቸው። በዳንኤል ራእይ ላይ እግዚአብሔር «የሰው ልጅ» ለሚመስለው ሥልጣን እንደሰጠው ሁሉ ኢየሱስም ከእግዚአብሔር ዘንድ ሥልጣንን እንደተቀበለ ተናገረ። በጥንት ጊዜ አንድን ነገር ወይም አንድን ጽሑፍ ሕጋዊ ለማድረግ ማጎተም ይደረግበት ነበር። ኢየሱስም፣ እግዚአብሔር አብ ሥልጣን እንደሰጠው ሥራዎቹ ምስክሮች እንደሆኑ ያመለክታል።

ኢየሱስ ለዘላለማዊ ሕይወት መሥራት እንዳለባቸው በተናገረ ጊዜ በአይሁዳውያን አእምሮ ጥያቄ ተፈጠረ (ዮሐ. 6:28)። በእነርሱ አስተሳሰብ ለዘላለማዊ ሕይወት ሲሠሩ ነበር። ያድነናል ብለው የሚያስቧቸው ብዙ ሕግጋት አሏቸው። ምናልባትም ለዘላለማዊ ሕይወት የሚያበቃቸውን ሕግ ኢየሱስ እንዲሰጣቸው ሳይጠብቁ አልቀረም። ስለዚህም ምን ዓይነት «ሥራ» መሥራት እንደሚገባቸው ጠየቁት።

10ኛ ጥያቄ፡- ሀ) ይህ አስተሳሰብ በኢትዮጵያ ካሉ ሰዎች አስተሳሰብ ጋር እንዴት ነው የሚመሳሰለው? ለ) የዘላለም ሕይወትን በጥረት ማግኘት የማይቻለው ለምንድን ነው?

ኢየሱስ ግን አጭርና ግልጽ መልስ ሰጣቸው (ቁ. 29)። የተናገረው ስለ ሥራዎች ሳይሆን ስለ አንድ «ሥራ» ብቻ ነበር። የዘላለም ሕይወት እንዲያገኙ ከፈለጉ አንድ ሥራ ብቻ መሥራት አለባቸው። ያም ሥራ እግዚአብሔር ወደ ምድር በላከው በኢየሱስ ክርስቶስ ማመን ነው።

11ኛ ጥያቄ፡- ሀ) ኢየሱስ፣ ማመንን «ሥራ» ያለው ለምን ይመስልሃል? ለ) በኢየሱስ «ማመን» ማለት ምን ማለት እንደሆነ አጭር ገለጻ ጻፍ።

እነዚህ አይሁዳውያን ኢየሱስ ተራ ሰው ሳይሆን ልዩ ሰው እንደሆነ መናገሩ ገብተዋል። ምንም እንኳን በጥቂት ነገር 5000 ሰዎችን ሲመግብ ቢመለከቱም ታላቅነቱን ለማሳየት ሌላ ተአምር እንዲያደርግ ፈለጉ። ምናልባትም ኢየሱስ በተአምር ስለሰጣቸው ምግብ እያሰቡ ስለነበር እግዚአብሔር በምድረበዳ ስለሰጣቸው መና አስታውሱ።

12ኛ ጥያቄ፡- ዘጸአት 16:15፣ 31፤ ኢያሱ 5:12 አንብብ። አይሁዳውያን መና የበሉት መቼ ነበር? ለ) እግዚአብሔር ይህን መና የሰጣቸው ለምን ያህል ጊዜ ነበር?

አይሁዳውያን መሢሕ ሲገለጽ አባቶቻቸው በምድረ በዳ ለአርባ ዓመት ከሰማይ የወረደ መና እንደበሉ ሁሉ እርሱም መናን ለሕዝቡ ከሰማይ ያወርድላቸዋል የሚል እምነት ነበራቸው። ስለዚህም እነዚህ አይሁዳውያን ኢየሱስንና ሙሴን እያነፃፀሩ ነበር። ሙሴ፣ እግዚአብሔር የተጠቀመበት አገልጋይ እንጂ መናውን የሰጣቸው እርሱ እንዳልሆነ አልተረዱም ነበር። መናውን የሰጣቸው እግዚአብሔር እንጂ ሙሴ አልነበረም። ሙሴ ከኢየሱስ የሚበልጥ

መሰላቸው። ሙሴ ከአንድ ሚሊዮን በላይ ለሚሆን ሕዝብ ለ40 ዓመታት መና መግባለል። ኢየሱስ ግን ለ5000 ሰዎች የመገበው ለአንድ ቀን ብቻ ነው። እንዲህ ዓይነቱን ምግብ ለረጅም ጊዜ ቢሰጣቸው ግን ኢየሱስ ከሙሴ በላይ መሆኑን ለማመን ዝግጁ ነበሩ።

ኢየሱስ ግን በሁለት ዋና ዋና ዐረፍተ ነገሮች ስሕተታቸውን ነገራቸው (ቁ. 32-33)። በመጀመሪያ፤ መናውን የሰጣቸው ሙሴ መሆኑን ተቃወመ። መናውን የሰጣቸው እግዚአብሔር ነው። በሁለተኛ ደረጃ፤ ምድራዊና ጊዜያዊ ምግብ ነበር። ይሁን እንጂ እግዚአብሔር የሚሰጠው ሰማያዊና እውነተኛ መብል አለ። (ኢየሱስ ይህንን ዓይነት መብል ሁልጊዜ እንደሚሰጥ ለማሳየት ስለ ኃላፊ ወይም ስለ ወደፊት ጊዜ ሳይሆን የተናገረው ስለ አሁን ጊዜ ነበር «የሚሰጠው») ያ ዘላለማዊ መብል የሚመጣው ከሰማይ ነው። ኢየሱስ እግዚአብሔር ሆኖ የመጣው ከሰማይ ነው። ያ ዘላለማዊ ምግብ እንደ ማንኛውም ሥጋዊ ምግብ ሁሉ አይሁዳውያንን ላይመግብ ይችላል። ይሁን እንጂ በመንፈሳዊ ደረጃ መላውን ዓለም ይመግባል። ለመላው ዓለም ዘላለማዊ ምግብንና ሕይወትን ይሰጣል። ስለዚህም ኢየሱስ አይሁዳውያን መና ሰጠን ብለው ከሚያስቡት ከሙሴም ሆነ ከመናው የበለጠ ነው። ራስ ወዳድ የሆኑ አይሁዳውያን እንደሚፈልጉት ኢየሱስ የሰውን ጊዜያዊና ሥጋዊ ችግር ለማስወገድ አልነበረም የመጣው። እርሱን ይበልጥ የሚያሳስበው የሰው ልጆች ፍጻሜ ስለሆነው መንፈሳዊ ሕይወት ነበር። የመጣውም ይህን መንፈሳዊ ሕይወት ለመስጠት ነው።

እንደ ኒቆሊዎስ ወይም እንደ ሳምራዊቷ ሴት ሁሉ እነዚህ አይሁዳውያን በሥጋዊ እንጂ በመንፈሳዊ ደረጃ አላሰቡም (ቁ. 34)። ኢየሱስ ስለ ሥጋዊ ምግብ የሚናገር መሰላቸው። ስለዚህም ሕይወት የሚሆናቸውን ሥጋዊ ምግብ ጠየቁት። («ጌታ» ብለው የጠሩት አምላክ መሆኑን ስላመኑበት ሳይሆን ለማንም መንግሥታዊ ባለሥልጣን እንደሚሰጥ አክብሮት ነበር።) የጠየቁት ስለ ዘላለማዊ ሕይወት ወይም ስለ እውነተኛው መብል አይደለም።

13ኛ ጥያቄ፡- ሰዎች ከመንፈሳዊ ነገር ይልቅ ስለ ሥጋዊ ነገር ማሰብ የሚቀናቸው ለምንድን ነው?

አይሁድ የሚያስቡት በሥጋዊ ደረጃ ብቻ በመሆኑ ኢየሱስ የሕይወት እንጀራ መሆኑን በግልጽ ነገራቸው (ቁ. 35-40)። ማንም ሊረዳው በሚችለው ሁኔታ «የሕይወት እንጀራ እኔ ነኝ» አላቸው።

ከዚህ ቀላል ዐረፍተ ነገር ሁለት እውነቶችን መረዳት ይቻላል። በመጀመሪያ፡ «እኔ ነኝ» የሚለው ቃል በብሉይ ኪዳን ዘመን እግዚአብሔር የራሱን ስም ለሙሴ የገለጸበት ቃል ነው (ዘጸ. 3:14 ተመልከት።) ይህም ለሚለው ስም መሠረት ነው። እግዚአብሔር በራሱ ሕይወት እንዳለው ያለአንዳች አስገኝ እንደተገኘ ስሙ እንደሚመሰክርለት ሁሉ ኢየሱስም በራሱ ሕይወት እንዳለው መናገሩ ነበር። በዚህ አነጋገሩ ኢየሱስ ከእግዚአብሔር ጋር እኩል መሆኑን ማሳየቱ ነበር።

በሁለተኛ ደረጃ፡ ኢየሱስ «ሕይወትን የሚሰጥ መብል» ወይም «ሕያው መብል» መሆኑን መናገሩ የዘላለም ሕይወት የሚገኘው በእርሱ ብቻ መሆኑን ማመልከቱ ነው። ለሰው መንፈስ መንፈሳዊ ነገርን የሚሰጥ እርሱ ነው። የሰዎች መንፈሳዊ ሕይወት ምግብና ዘላለማዊ ሕይወትን የሚያገኘው ወደ እርሱ ሊመጡ ብቻ ነው።

በዮሐንስ ወንጌል ኢየሱስ ስለ ራሱ «እኔ ነኝ» በማለት ሰባት ጊዜ ከተናገረባቸው ስፍራዎች አንደኛው ይህ ነው። በሌላው ክፍል «እኔ ነኝ» በማለት የተናገረውን ወደፊት እናጠናዋለን።

ኢየሱስ ለመንፈሳዊ ሕይወት ምን ያህል አስፈላጊያችን እንደሆነ ለማሳየት የሰው ልጅ መሠረታዊ ፍላጎት በሆኑት በመብልና በመጠጥ ተጠቀመ። ካልተመገብነው በቀር መብልም ሆነ መጠጥ እንደማይጠቅመን ሁሉ በእምነት ወደ እርሱ ካልመጣን በቀር ኢየሱስም አይጠቅመንም። ዮሐንስ «ወደ ኢየሱስ ኑ» ወይም «በኢየሱስ እመኑ» ሲል በመንፈሳዊ ሁኔታ እርሱን ለሚያምኑት የሚሰጠውን ሕይወት ተቀበሉት ማለት ነው።

ሰዎች ከሥጋዊ ፍላጎታቸው፡ ከሥጋዊ መብልና መጠጥ አልፈው ሲመለከቱ ኖሮ ስለ መንፈሳዊ ጉድለታቸውም በተረዱ ነበር። ሰዎች በመንፈሳዊ ሁኔታ እየተራቡ ነው። የሚያጠግባቸውንና ሕይወት የሚሰጣቸውን ምግብ የሚያገኙት በኢየሱስ ክርስቶስ ብቻ ነው። ራሳቸውን መንፈሳዊ ምግብ መመገብ እንደማይችሉ የተገነዘቡና በመንፈስ የተራቡ መሆናቸውን የሚያምኑ ሁሉ ወደ ኢየሱስ ሲመጡ መንፈሳዊ ምግብን እስኪጠግቡ ድረስ ይሰጣቸዋል። መንፈሳዊ ሕይወታቸውን ለሕይወት በሚያስፈልጋቸው ነገር ይሞላዋል። ከዚያ በኋላ መንፈሳዊ ረሃብ አይሰጣቸውም።

ኢየሱስ እንደገና በሁለት ምድብ ያሉ ሰዎችንና የሚቀበሉበትን ሁኔታ ያወዳድራል። በመጀመሪያው፡ እንደ ጥንት አይሁዳውያን

ሁሉ ዛሬም ቢሆን አብዛኞቹ ሰዎች የሚያተኩሩት ውጫዊ ነገር ላይ ብቻ ነው። ስለ ሥጋዊ መብልና መጠጥ ብቻ ነው የሚያስቡት። ወደ ክርስቶስ መምጣትም ሆነ በእርሱ ግመንን አይፈልጉም። ምንም ዓይነት ተአምራትን ቢያዩም በእርሱ አያምኑም።

ሁለተኛ፡ በዚህ ምድብ ያሉት ደግሞ የሚያምኑት ናቸው። ስለ እነዚህ ሰዎች ኢየሱስ የተናገረውን እንመልከት።

ሀ) እነዚህን ሰዎች ለኢየሱስ የሰጠው እግዚአብሔር አብ ነው። ይህም ሰዎችን በግዳን ረገድ እግዚአብሔር አብ ስላለው ተሳትፎ ያመለክታል። ግንም በገዛ ጥረቱ ወደ ኢየሱስ የመምጣት ፍላጎትም ኃይልም የለውም። በኃጢአቱ ስለሞተ የሚያስፈልገው ነገር ያለ አይመስለውም። ወደ ክርስቶስ እንዲመጣና እንዲድን እግዚአብሔር መንፈሳዊ ረሃብና ፍላጎት በውስጡ ሊፈጥርበት ያስፈልጋል።

ለ) አብ ወደ እርሱ እንዲመጡ ያነሣሣቸውን ኢየሱስ በደስታ ይቀበላቸዋል። ከኢየሱስ ምሕረት በላይ ግንም ኃጢአተኛ አይደለም። እርሱ የግይቀበለው ግንኙውም ዓይነት ብሔር አይኖርም። ወደ እርሱ የሚመጡትን ሁሉ ለመቀበል ኢየሱስ ዝግጁ ነው፤ ግንንም አያባርርም።

ኢየሱስ ከሰማይ የመጣው የእግዚአብሔርን ፈቃድ ለመፈጸም ነበር። ከእግዚአብሔር ፈቃድ ውጪ ምንም አላደረገም። (ኢየሱስ ከሰማይ መምጣቱን አጠንክሮ ለማሳየት በዚህ ክፍል ብቻ ሰባት ጊዜ ተጠቅሶአል፤ ዮሐ. 6፡33፣ 38፣ 41፣ 42፣ 50፣ 51፣ 58)። የኢየሱስ ሥራ ከእግዚአብሔር ጋር የሚስማማ እንደመሆኑ መጠን እግዚአብሔር የሚሰጠውን አልቀበልም አይልም።

ሐ) ኢየሱስ እግዚአብሔር አብ ከሰጠው አንድም እንደማያጠፋ ይናገራል። በሥጋቸው ሲሞቱም እንኳ መጨረሻቸው አይሆንም። በመጨረሻው ቀን ያስነሣቸዋል።

መ) ዋናው ዕቅድ ሰዎች ለደኅንነታቸው ወደ ኢየሱስ እንዲመጡና ስጦታውን በእምነት እንዲቀበሉ ነው። ውጤቱም ለሚያምኑ ሁሉ ዘላለማዊ ሕይወት ነው። ይህን ሕይወት የምንለማመደው እዚሁ ምድር እያለን ቢሆንም ኢየሱስ ከሞት እንደሚያስነሣንና ለዘላለም እንድንኖር እንደሚያደርገን ዋስትናችን ነው።

14ኛ ጥያቄ፡- ሀ) ሰው በገዛ ራሱ ችሎታ ወደ ኢየሱስ መምጣት ስለመቻሉ እነዚህ ጥቅሶች ምን ያስተምራሉ? ለ) አንድ ሰው

በኢየሱስ ካመነ በኋላ እምነቱን ለመካድ ስላለው ዝንባሌ እነዚህ ቁጥሮች ምን ያስተምራሉ?

ይህ ክፍል በክርስቲያኖች መካከል ከፍተኛ አለመግባባትን ወደፈጠረው ነጥብ ያመጣናል። ክርስቲያን ደኅንነቱ ሊጠፋበት ይችላልን? አንዳንዶቹ አዎን የሚል መልስ ይሰጣሉ። እንዲያውም ክርስቲያኑ ኃጢአት ባደረገ ጊዜ ሁሉ ደኅንነቱ ይወሰድበታል በማለት ያስተምራሉ። ሌሎች ደግሞ በእምነት ወደ እርሱ የመጡትን ሁሉ ወደ ውጪ እንደማያወጣቸው ኢየሱስ ራሱ ስለተናገረ የክርስቲያኖች ደኅንነት ሊወሰድባቸው አይችልም ይላሉ። እነዚህ ክርስቲያኖች ትኩረት ስለሚሰጡት ነገር ይለያያሉ። አንዳንዶች ትኩረት የሚሰጡት ለደኅንነት ሰው በሚያደርገው አስተዋፅዖ ላይ ነው። ሌሎቹም እግዚአብሔር በሚያደርገው አስተዋፅዖ ላይ ነው። የክርስቲያኖች ደኅንነት ሊወሰድባቸው ይችላል የሚሉት ሰዎች ባላቸው ድርሻ ላይ በማተኮራቸው ነው። እውነተኛ ክርስቲያኖች ደኅንነታቸው ሊወሰድባቸው አይችልም የሚሉት ደግሞ እግዚአብሔር ባለው ድርሻ ላይ የሚያተኮሩት ናቸው። ምንም እንኳን ክርስቲያኖች በዚህ አስቸጋሪ ጉዳይ ላይ መከራከራቸውን ቢቀጥሉም ምንጊዜም ቢሆን የሚከተሉትን ነጥቦች ማስታወስ አለባቸው፡-

ሀ) በደኅንነት ላይ እግዚአብሔርም ሆነ ሰው ድርሻ አለው። ቅዱሳን መጽሐፍት ሰዎች ወደ ኢየሱስ መጥተው እንዲያምኑበት ደጋግመው ጥሪ ያቀርባሉ (ዮሐ. 6:35)። ይሁን እንጂ እግዚአብሔር ልቡን ካልነካው በቀር ማንም ማመን እንደማይችል መጽሐፍ ቅዱስ በግልጽ ያስተምራል። እግዚአብሔር ሳይሠራ ማንም ሊያምን አይችልም (ዮሐ. 6:44)። እግዚአብሔርና ሰው ለደኅንነት ያላቸውን ድርሻ ማስተማር አለብን።

ለ) ኃጢአት ባደረግን ቁጥር ደኅንነታችን ይወሰድብናል ብሎ ማስተማር ትክክል አይደለም። በየጊዜው መዳን አለብን የሚለው ትምህርት ልክ አይደለም። አንድ ሰው ደኅንነቱን የሚያጣው ኢየሱስን በጣም በሚያስከፋ ሁኔታ በሚከድበት ጊዜ እንደገና ለማመን በማይፈልግበት ጊዜ ነው። የዮሐንስ ወንጌል በኢየሱስ የሚያምኑ ሁሉ የእግዚአብሔር ልጆች መሆናቸውን፣ የዘላለም ሕይወት እንዳላቸው፣ ማንም ከጌታ እጅ ሊነጥቃቸው እንደማይችልና ለዘላለም ሕይወት ከሙታን እንደሚነሡ ያመለክታል። እንግዲህ ማንኛውም ክርስቲያን ደኅንነቱ ሊወሰድበት

ይችላል የሚለውን ትምህርት የሚያስብ ሰው እነዚህን ሁሉ ማሰብ አለበት።

ሐ) ኢየሱስ እንደሚይዘንና እንደሚጠብቀን የሰጠን ተስፋ ትልቅ ዋስትና ሊሆንን ይገባል። ስለ ደኅንነታችን እንድንጠራጠር ሰይጣን እንዲያታልለን አንፍቀድለት። የደኅንነታችን መሠረቱ የእግዚአብሔር ተስፋ እንጂ የእኛ ስሜት አይደለም።

መ) ሌላው የደኅንነታችን ማረጋገጫ ደግሞ በእምነት መጽናት ነው። መጽሐፍ ቅዱስ እውነተኛ የእግዚአብሔር ልጅ የተለወጠውን ሕይወት እየኖረ እስከ መጨረሻው እንደሚጸና ያመለክታል። እስከ መጨረሻ የሚጸናውም ክርስቶስ እኛን ስለያዘው ነው። (ፊልጵ. 1:6 ተመልከት።) እኛም ሆንን ሌሎች ከመንፈስ ቅዱስ የተገኘው የሕይወት ለውጥ ከሌለን በእምነታችን ላይ ጥያቄ ሊኖረን ይገባል።

15ኛ ጥያቄ፡- ሀ) እነዚህ ትምህርቶች የቤተ ክርስቲያን ሰዎች ከሚያምኑበት ትምህርት የሚለየው እንዴት ነው? ለ) ስለ እነዚህ ትምህርቶች ያለን ሚዛናዊ አመለካከት እንዴት ሊረዳን ይችላል?

ኢየሱስ ሲከተሉት ለነበሩ ሰዎች መልስ ከሰጠ በኋላ ለተቃዋሚዎቹ አይሁዳውያን ደግሞ መልስ ሲሰጣቸው እንመለከታለን። ኢየሱስ በዚህ ክፍል ስላሰማው ስብከት በነገው ትምህርታችን እንመለከታለን።

ሕዝቡ ኢየሱስን የተከተሉት ከእርሱ ስለሚያገኙት ሥጋዊ ጥቅም ብቻ ነበር። ዛሬም አንዳንድ ሰዎች ክርስቲያን ነን የሚሉት አንዳንድ ጥቅሞችን ለማግኘት ሲሉ ነው። አንዳንድ ሰዎች ክርስቶስን ከመቀበል ይልቅ ሥልጣን፣ ሥራን፣ ደመወዝንና የሕክምና ርዳታን ወይም ሌላ ነገር ማግኘትን ያስቀድማሉ።

16ኛ ጥያቄ፡- ራስህን መርምር። ኢየሱስን የምትከተልበት ዓላማ ምንድን ነው? ልብህን እንዲፈትንና እውነተኛ ፍቅርን እንዲሰጥህ እግዚአብሔርን ለምነው? (መዝሙር 139:23-24)

ሁለተኛ ቀን፡- ዮሐንስ 6:41-59

ክርስትና ከተቀነባበረ እምነት በላይ ነው። ብዙዎች ስለ ክርስቶስ አንዳንድ ነገሮችን ሰላወቁና እነኝህ ነገሮች ትክክል መሆናቸውን ስለተናገሩ ከእግዚአብሔር ጋር ትክክለኛ ኅብረትን ያደረጉ ይመስላቸዋል። ምንም እንኳ ስለ እግዚአብሔርና ስለ ኢየሱስ ክርስቶስ ትክክለኛ ዕውቀት እንዲኖረን ቢያስፈልግም፣ ዋናው ነገር

ሕያው ኅብረት እንጂ ዕውቀት አይደለም። ትክክለኛውን ነገር ማወቃችንን ወይም አለማወቃችንን ወይም ደግሞ የአምልኮ ሥርዓትን መፈጸማችንን ማሰብ አይገባንም። ስለዚህም ከእግዚአብሔር ጋር ያለን ኅብረት እውነተኛ ስለመሆኑ ወይም ስለአለመሆኑ መጠየቅ አለብን።

በኢየሱስ ዘመን የነበሩት አይሁዳውያን ይታመኑ የነበረው በዝርያዎች ነበር። ከአብርሃም በመወለዳቸው፣ የሚያመልኩበት መቅደስና ለብሉይ ኪዳን ሕግ እንዲታዘዙ የሚረዳቸው የተቀነባበረ የአምልኮ ሥርዓት ስላላቸው ብቻ ከእግዚአብሔር ጋር ያላቸው ኅብረት ትክክል እንደሆነ መሰላቸው።

17ኛ ጥያቄ፡- ይህ አመለካከት በኢትዮጵያውያን ክርስቲያኖች መካከል እንዴት ነው የሚታየው?

ኢየሱስ ግን አይሁዳውያን ከእግዚአብሔር ጋር ያላቸው ኅብረት ትክክል እንዳልሆነ ተናገረ። ለዚህም ማስረጃ አድርጎ ያቀረበው ምንም እንኳ የላከው እግዚአብሔር ቢሆንም እርሱን ለመቀበል ፈቃደኛ አለመሆናቸውን ነው። ኢየሱስ ሰዎች በፍጹም ልባቸው በእርሱ ሊታመኑበትና ይህ ኅብረት ጥብቅ ሊሆን እንደሚገባ ለማመልከት እርሱን «መብላት» እንደሚገባ ተናገረ። በዚህ መንገድ ነው ሰዎች የዘላለም ሕይወትን የሚያገኙት።

የምንበላው ምግብ እንደሚያበረታታን፣ ሕይወትንም እንደሚሰጠን ሁሉ እኛም ሕይወታችን በሙሉ በእርሱ የተደገፈ ይሆናል። እርሱ የማይነካው ክፍል የለም። ምግብ ካልበላን በሥጋችን እንደምንሞት ሁሉ በየዕለቱ ከክርስቶስ ጋር ኅብረት ካላደረግን በቀር መንፈሳዊ ሕይወታችን ተርበክል ማለት ነው።

18ኛ ጥያቄ፡- ሀ) ከኢየሱስ ጋር ኅብረት የሚኖረን እንዴት ነው? ለ) ይህን በሕይወትህ እንዴት እየተፈጸመ ነው?

19ኛ ጥያቄ፡- ዮሐንስ 6:41-59 አንብብ። ሀ) አይሁድ በኢየሱስ ላይ ያጉረመረሙት ለምን ነበር? ለ) ኢየሱስ የማን ልጅ እንደሆነ ነበር ያሰቡት? ሐ) አንድ ሰው ወደ ኢየሱስ ከመምጣቱ በፊት ምን እንዲሆን ያስፈልጋል? መ) ወደ እርሱ የሚመጣውን ኢየሱስ ምን ያደርገዋል? ሠ) እግዚአብሔር አብን ያየው ማን ብቻ ነው? ረ) ኢየሱስ ከምን ጋር ራሱን አንፃፀረ? ሰ) በኢየሱስና በእንጅራ መካከል ያለው ተመሳሳይነት ምንድን ነው? ሸ) ሥጋውን እንዲበሉና ደሙን እንዲጠጡ ሲናገር ኢየሱስ ምን ማለቱ

ይመስልሃል? ቀ) ኢየሱስ ስለ ራሱ ሥጋ ባለተማረበት ጊዜ የት ነበር?

ኢየሱስ አምስት ሺህ ሰዎች ከመገበ በኋላ ይህን ስብከት ያሰማው በሦስት የተለያዩ ምድብ ውስጥ ላሉ ሰዎች ነው፤ በመጀመሪያ፤ ተከትሎት ለነበረው ብዙ ሕዝብ ነው። ይህንንም በዮሐንስ 6:25-40 ባለው ትናንት ተመልክተነዋል። ሁለተኛ፤ ሲቃወሙት ለነበሩት አይሁዳውያን ነው፤ (ዮሐ. 6:41-59)። በመጨረሻም፤ በእርሱ አምነው ለሚከተሉት ደቀ መዛሙርት ነው (ዮሐ. 6:60-71)።

1. ኢየሱስ ከእግዚአብሔር አብ የመጣ የሕይወት እንጀራ - ዮሐ. 6:41-51

ኢየሱስ ከሰማይ እንደመጣ ሲነግራቸው አይሁዳውያን በጣም ተቆጡ። ከሰማይ እንደመጣ በመናገሩ ራሱን ከእግዚአብሔር ጋር እንዳስተካከለ ገመቱ። ማንነቱን የሚያውቁት መሰላቸው። ዮሐ. 6:59 እንደሚነግረን ኢየሱስ ይህን ከአይሁድ ጋር በሚነጋገርበት ጊዜ በቅፍርናሆም ነበር። ቅፍርናሆም የምትገኘው በገሊላ አውራጃ ነው። እርሷም ኢየሱስ ካደገበትና ሥጋዊ ቤተሰቡ ከነበረበት ከናዝሬት የምትርቅ አይደለችም። ርቀቷ 30 ኪሎሜትር ብቻ ነው። ኢየሱስ በናዝሬት ማደጉንና የዮሴፍና የማርያም ልጅ መሆኑን አይሁድ ያውቃሉ። ኢየሱስ በተአምር ከድንግል መወለዱን አያውቁም። ልክ እንደ እነርሱ ኢየሱስ ሥጋዊ ፍጡር እንደሆነ ስለሚያምኑ ስለ አምላክነቱ መናገሩን እንደ ስድብ ቆጠሩት።

ኢየሱስ እርስ በርስ መከራከራቸውን እንዲያቆሙ አዘዛቸው። እስከተከራከሩ ድረስ የኢየሱስን መንፈሳዊ ትምህርት መረዳት አይችሉም። ኢየሱስ በሥጋ የተገለጸ አምላክ መሆኑንና ሰዎች ዘላለማዊ ሕይወት ሊኖራቸው የሚችለው ከእርሱ ጋር ኅብረት ሲኖራቸው ብቻ መሆኑን በምሳሌያዊ ሁኔታ አመለከተ። ከኢየሱስ ትምህርት የሚከተሉትን አስተውል፡-

ሀ) ደኅንነት የሰው ሳይሆን የእግዚአብሔር ሥራ ነው (ቁ. 43)። ማንም እግዚአብሔር ልቡን ካልለወጠለት ወይም ካልሳበው በቀር ደኅንነት ሊያገኝ ወደ እግዚአብሔር መምጣት አይችልም። ባለፈው ክፍል ደኅንነት ሁለት ገጽታዎች እንዳሉት አይተናል። ሰው እንዲድን ማመን አለበት። ሰውየው አምኖ እንዲድን ደግሞ እግዚአብሔር የድርሻውን ማድረግ አለበት። ወንጌላዊው ዮሐንስ በጣም አጠንክሮ የሚናገረው ስለ ሰው ድርሻ ሳይሆን ሰዎችን

ለማዳን እግዚአብሔር ስላለው ድርሻ ነው። ሰዎች ስለሆንን በልባችን የሚከናወነው ሁሉ የራሳችን ምርጫ ብቻ ይመስለናል። ይሁን እንጂ በኢየሱስ እንድናምን ያደረገን እግዚአብሔር ራሱ መሆኑን መገንዘብ አለብን።

20ኛ ጥያቄ፡- ሀ) ይህ እኛ ስለ ደኅንነት አጠንክረን ከምናስተምረው ጋር የማይስማማው እንዴት ነው? ለ) በደኅንነት ላይ የእግዚአብሔርንና የሰውን ድርሻ በሚዛናዊነት መመልከት በጣም አስፈላጊ የሆነው ለምን ይመስልሃል? ለ) ኢየሱስ ከእግዚአብሔር የተላከ ነው (ቁ. 46)። ለሰዎች የዘላለም ሕይወትን ለመስጠት የመጣው በራሱ ፈቃድ አልነበረም። ለእግዚአብሔርም እየታዘዘ ኖረ። ምንጊዜም ቢሆን እግዚአብሔር እንደላከውና ልዩ ተልእኮ እንዳለው እርግጠኛ ነበር። በዮሐንስ ወንጌል ውስጥ «ከእግዚአብሔር የተላከ» የሚለውን ቃል ደጋግመን የምንመለከተው ስለ ኢየሱስ ለማሳየት ነው።

ሐ) ኢየሱስ በሕይወት ላይ ሥልጣን አለው (ቁ. 44)። በመጨረሻው ቀን ለሞቱት ጻድቃን ሕይወትን የሚሰጣቸው እግዚአብሔር አብ ሳይሆን እርሱ መሆኑን ይናገራል። በመጨረሻው ቀን የራሱ የሆኑትን ከሞት ያስነሣቸዋል። አይሁዳውያን የመጨረሻው ቀን ሲል የእግዚአብሔር ዕቅድ የሚፈጸምበትንና በሰዎች ልጆች ሁሉ የሚነግሥበትን ዕለት ማለታቸው ነው።

መ) ሕዝቡን የሚያስተምረው እግዚአብሔር መሆኑ ቅዱሳት መጻሕፍት እንደሚያስተምሩ ለማሳየት ኢየሱስ ከኢሳ. 54:13 ጠቀሰ።

ሠ) ማንም ከወልድ ጋር ኅብረት ከሌለው በቀር ከእግዚአብሔር ጋር ኅብረት ሊኖረው አይችልም (ቁ. 45)። አንድ ሰው ከእግዚአብሔር ጋር ኅብረት ካለው እግዚአብሔር የሚናገረውን ሰዎቶ በኢየሱስ ክርስቶስ ያምናል። አንድ ሰው ደኅንነትን ሊያገኝ ወደ ኢየሱስ ካልመጣ ደግሞ ከእግዚአብሔር ጋር ኅብረት የለውም ማለት ነው።

21ኛ ጥያቄ፡- ይህ በእግዚአብሔር ሕልውና ስለሚያምኑ ነገር ግን በኢየሱስ ክርስቶስ አምላክነት የማያምኑትና ከእርሱም ጋር ኅብረት ስለሌላቸው ሰዎች ምን ያስተምራል?

ኢየሱስ ከእግዚአብሔር ጋር ያለውን ኅብረት ለማሳየት እግዚአብሔርን በሙሉ ክብሩ ያየውና ያወቀው እርሱ

የእግዚአብሔር ልጅ ብቻ መሆኑን ተናገረ (ቁ. 46)። እንዳንድ ሰዎች ግን እግዚአብሔርን በመጠኑ ነው ያዩት። (በዚህ አሳብ ለመወያየት ዮሐ. 1:18ን ተመልከት።)

ረ) የሚያምን ሁሉ ኢየሱስ የእግዚአብሔር የተለየ ልጅ እንደሆነ ማመን፤ እንዲሁም በኢየሱስና በእግዚአብሔር መካከል ያለውን ኅብረት መገንዘብ አለበት (ቁ. 46)። እንዲህ ቢያደርግ የዘላለም ሕይወት አሁን አለው።

22ኛ ጥያቄ፡- ሀ) ኢየሱስ ታላቅ ሰው፤ ታላቅ የሃይማኖት መሪ እንጂ አምላክ አይደለም፤ ደኅንነት የሚገኘውም በእርሱ ብቻ አይደለም ስለሚሉ ሰዎች ይህ ምን ያስተምራል? ለ) በኢትዮጵያ ይህን የሚያስተምሩ አሉ? ከሆነ እነማን ናቸው? የሚያስተምሩትስ ምንድን ነው?

ኢየሱስ 5000 ሰዎችን መመገቡን፤ መናን ለሕዝቡ ከመገበው ከሙሴ ጋር በማወዳደር በሚናገሩበት ወቅት ኢየሱስ ግን ይህን ሁኔታ መንፈሳዊ እውነትን ለማስተማር ተጠቀመበት። ኢየሱስ በብሉይ ኪዳን ዘመን ለእስራኤላውያን ከተሰጠው መና የሚበልጥ መሆኑን አመልክቶአል። ይሁን እንጂ ሰዎች ሕይወት እንዲኖራቸው ከፈለጉ እንደ መናው ሁሉ እርሱንም ወደ ሕይወታቸው ማስገባት አለባቸው።

ኢየሱስ ከብሉይ ኪዳን መና የሚበልጥ ነው (ዮሐ. 6:48)። በብሉይ ኪዳን ዘመን ሕዝቡ በበረሃ ሲዞሩ እንዳይራቡ ለ40 ዓመታት እግዚአብሔር መና ሰጣቸው። ይህ ምግብ ግን መንፈሳዊ ሕይወትን መስጠት አልቻለም። ያንን የበሉ ለጊዜው በሕይወት ቢኖሩም በኋላ ግን ባለማመናቸው ምክንያት ከሁለቱ ሰዎች በቀር ሁሉም በምድረ በዳ ሞተዋል። ምድራዊ ሕይወት ነበራቸው። አብዛኞቹም መንፈሳዊ ሕይወት አልነበራቸውም። ለዘላለምም ሊኖሩ አልቻሉም።

ኢየሱስ ግን «የሕይወት እንጀራ» ነው። ኢየሱስ የሚሰጠው ሕይወት መና ከሚሰጠው ምድራዊ ሕይወት ይበልጣል። በመጀመሪያ፤ ምንም እንኳ መናው ከሰማይ ቢወርድም ከራሱ ከእግዚአብሔር ፊት አልነበረም። ኢየሱስ የመጣው ከራሱ ከእግዚአብሔር ዘንድ ነው። ዮሐንስ «ወረደ» በሚባለው ቃል የሚጠቀመው ኢየሱስ ሰው ለመሆን ያደረገውን ድርጊት ለማመልከት ነው (ቁ. 50)። ሁለተኛ፤ አንድ ሰው አንዴ ቢያምን የዘላለም ሕይወትን ያገኛል እንጂ በየዕለቱ ማመን የለበትም።

ይህንን «መብላት» የሚለውን ቃል የሐንስ ከጠቀሰበት ሁኔታ መመልከት ይቻላል። በግሪክኛ መሠረት ይህ ቃል የሚያመለክተው ያለቀና የተፈጸመ ድርጊትን ነው። የኢየሱስን ሥጋ እንድ ጊዜ ከበሉ የዘላለም ሕይወት አላቸው (ቁ. 50-51)። ሦስተኛ፣ መና የበሉ ሁሉ ሞተዋል። የሕይወት እንጀራ የሆነውን ኢየሱስን የሚበሉ ግን መንፈሳዊ ሞት አይሞቱም (ቁ. 50)። አራተኛ፣ ይህ እንጀራ የሚገኘው በኢየሱስ ሥጋ ነው። ኢየሱስ በመስቀል ላይ እንደሚሞትና ሥጋውን ዓለምን ለማዳን እንደሚሰጥ ማመልከቱ ነበር። እዚህ ላይ ኢየሱስ «አካል» ወይም «እኔን» ከማለት ይልቅ የተጠቀመው «ሥጋ» የሚለውን ቃል እንደሆነ ማስተዋል አለብን። ይህንንም ያደረገው ለሰው ልጆች መዳን ሥጋዊ አካሉ እንደሚሞት አጠንክሮ ለማሳየት ነው። ይህ ኢየሱስ የሚሰጠው የሕይወት እንጀራ በጠበቀ ሁኔታ ከኢየሱስ መስቀል ላይ መሞት ጋር በጥብቅ የተያያዘ ነው።

2. ደኅንነት የሚገኘው የኢየሱስን ሥጋና ደም በመብላትና በመጠጣት ነው (ዮሐ. 6:52-59)

ብዙ ምሁራን ይህ ክፍል የሚያስተምረው የጌታን እራት ስለመውሰድ እንደሆነ ያስባሉ። ኅብስቱን ስንበላና ወይኑን ስንጠጣ በትክክል የኢየሱስን ሥጋ እየበላን ደሙንም እየጠጣን ነው ይላሉ። የሐንስ ግን እንደዚህ ማለቱ አይደለም። መጽሐፍ ቅዱስ የጌታ እራት በመውሰድ ደኅንነት እንደሚገኝ አያስተምርም። ይሁን እንጂ ኅብስቱና ወይኑ የኢየሱስ ሥጋና ደም ምሳሌ ነው። ኢየሱስ ይህን የተናገረው እርሱን በእምነት ስለመቀበል መናገሩ ነበር። የኢየሱስን ሥጋ መብላት ሲል በእምነት እኛ በክርስቶስ ውስጥ እንኖራለን፤ ኢየሱስም በውስጣችን ይኖራል ማለቱ ነው። በልባችን ይኖርና ሕይወትን ይሰጠናል።

እንደ ኒቆሜሞስና እንደ ሳምራዊቷ ሴት ሁሉ እነዚህም አይሁዳውያን የነገሮችን ቀጥተኛ ትርጉም ነው የሚረዱት። ኢየሱስ የተናገረው ግን ምሳሌያዊ ነበር። ኢየሱስ በግልጽ ሥጋውን እንደበሉና ደሙን እንደጠጡ የተናገረ መሰላቸው። ባይገነዘቡ እንኳ ኢየሱስ ምን ማለቱ እንደሆነ አብራራላቸው። ኢየሱስ በመስቀል ላይ ከመሰቀሉ በፊት ግን ደቀ መዛሙርቱ ይህን አልተረዱም ነበር።

ለአራተኛ ጊዜ በዚህ ስፍራ ኢየሱስ «እውነት እውነት እላችኋለሁ» በማለት ሲናገር እንመለከታለን። ይህን ያለው ዋና

ዋና ትምህርቱን ለማጠናከር ነው። የሚከተሉትን ኢየሱስ ያስተማራቸውን ትምህርቶች እንመለከት፡-

1. አንድ ሰው የዘላለም ሕይወት የሚኖረውና በሙታን ትንሣኤ ተካፋይ የሚሆነው የኢየሱስን ሥጋ ሲበላና ደሙንም ሲጠጣ ብቻ ነው (ቁ. 54)። ባለፈው ጊዜ ኢየሱስ ሥጋውን ስለመብላት ገልጾ ነበር። አሁን ደግሞ ደሙን መጠጣት አስፈላጊ መሆኑን ይናገራል። አይሁዳውያን ደም እንዳይበሉ በብሉይ ኪዳን ታዝዘዋል። ኢየሱስ ደሜን መጠጣት አለባችሁ በማለት መናገሩ በጣም አስደነገጣቸው (ዘፍ. 9:4)። ይህ ሥጋውን የመብላትና ደሙን የመጠጣት ተግባር በየጊዜው የሚደረግ ሳይሆን አንዴና ለሁልጊዜ የሚደረግ ድርጊት ነው። ኢየሱስ ስለ ሥጋውና ስለ ደሙ ሲናገር ስለሞቱ መናገሩ ነበር። እነዚህ ቃላት ኢየሱስ በመስቀል ላይ ስለሚከፍለው ቤዛነት ያመለክታሉ። ኢየሱስን መብላትና መጠጣት የሚለው ቃል በእምነት እርሱን ወደ ውስጣዊ ሕይወታችን ማስገባትና ከእርሱ ጋርም የጠበቀ ኅብረት እንዲኖረን አስፈላጊ መሆኑን የሚያመለክት ነው። ያን ጊዜ ኢየሱስን በአሳባችን፣ በምቸታችን፣ በዓላማችንና በሥራችን ማንገሥ ማለት ነው።

23ኛ ጥያቄ፡- ሀ) ኢየሱስን እንደ አዳኝ በመቀበልህ ሕይወትህን ምን ያህል ለውጦታል? ለ) በሕይወትህ ውስጥ ኢየሱስ እንዲቆጣጠረውና እንዲለውጠው የሚያስፈልገው ነገር ምንድን ነው?

2. ለሰዎች የሚያስፈልጋቸው እውነተኛ መብል የኢየሱስ ሥጋና ደም ነው (ቁ. 55)። እንደገና ኢየሱስ ራሱን ከብሉይ ኪዳን መናጋር ያነፃፅራል። አይሁዳውያን የሚያስቡት ስለ ምድራዊ ነገሮች ብቻ ነበር። እነርሱም በጣም የሚጨነቁት ረሃብን ለመሳለሉ ሥጋዊና ምድራዊ ነገሮች ብቻ ነበር። ለኢየሱስ ግን እነዚህ ነገሮች በጣም አስፈላጊ አልነበሩም። ዋናው አስፈላጊ ነገር በእኛ ፈንታ በመስቀል ላይ መሞቱን አምነን እርሱን ወደ ሕይወታችን ማስገባት ነው። ያን ጊዜ እርሱ ደግሞ በጣም ጥልቅ የሆነ ጉድለታችንን ያሟላልናል። መንፈሳዊ መብሉ መንፈሳዊ ሕይወትን ይሰጣል። በዚህም ከሁሉ የሚበልጠውን ነገር በእርሱ በኩል አግኝተናል ማለት ነው።

3. የኢየሱስን ሥጋ የሚበሉ ከእርሱ ጋር ጥብቅ ኅብረት ይኖራቸዋል (ቁ. 56)። ባለፈው ጊዜ ኢየሱስ ሰዎች አንድ ጊዜ በእርሱ ካመኑ የዘላለም ሕይወት እንደሚኖራቸው ነበር

ያስተማረው። በዚህ ክፍል ደግሞ ይህ ኅብረት በየጊዜው ማደግ እንዳለበት ያመለክታል። እርሱን ከበሉት ሁሉ ጋር ኢየሱስ ሊኖረው የሚፈልገው ኅብረት ጊዜያዊ ሳይሆን ለሁልጊዜ የሚሆን ኅብረትን ነው። ኢየሱስን የበሉ ሰዎች ከእርሱ ጋር የማይቋረጥና የጠበቀ ኅብረት ይኖራቸዋል። አንድ ሰው ከክርስቶስ ጋር የዚህ ዓይነት ኅብረት ካለው ደግሞ የኢየሱስ ሕይወት እምነት ማረጋገጫው እንዲሁ በማመን ብቻ ሳይሆን ከእርሱ ጋር የማይቋረጥ ኅብረት በመኖሩ ነው። ስለዚህ ነው ኢየሱስ እርሱን የበሉ ሰዎች ሁልጊዜ በእርሱ ውስጥ እንደሚኖሩ የተናገረው። ከእርሱ ጋር ሊቆረጥ ወይም ሊገነጠል የማይቻል የጠበቀ ኅብረትና አንድነት ይኖራቸዋል። ስለ ኢየሱስ እውነቱን መረዳቱ ብቻ ሳይሆን ይህ ኅብረት በጠቅላላው የአማኙን ሕይወት ይነካል። በአማኙና በኢየሱስ መካከል ያለው ኅብረት በእግዚአብሔርና በኢየሱስ መካከል ካለው ኅብረት ጋር የሚመሳሰል ነው። ኢየሱስ ከእግዚአብሔር ጋር ኅብረት እንደነበረው ወደ ዓለም ለላከው ለእግዚአብሔር ዘወትር በመታዘዙ ማየት ይቻላል። ከዚህም በተረፈ የኢየሱስ ሕይወት ከአብ ጋር ባለው ኅብረት የተመሠረተ መሆኑን ያመለክታል። ልክ በዚህ መልክ ኢየሱስ አማኞችን ወደ ዓለም ልኮአቸዋል። የአማኙ ሕይወት ከኢየሱስ ጋር ባለው ኅብረት ላይ መመሥረት አለበት። ያ ኅብረት ሕያውና እውነተኛ መሆን አለበት። ኢየሱስን በእምነት የሚቀበሉ ሰዎችን ሕይወት ሁሉ መለወጥ አለበት። አንድ ሰው በኢየሱስ ሲያምን የዘላለም ሕይወትን ከማግኘቱ በላይ ለኢየሱስ ክርስቶስ ክብር እንጂ ለራሱ አይኖርም። ይህ ግን የግል ምርጫችን ነው። ከተወሰነ ቤተሰብ ወይም ጎሣ መወለዳችን መንፈሳዊ አያደርገንም። በግል የምንመርጠው ወይም የምንወስነው መሆን አለበት። «የሚያምን» ሰው የግል ምርጫ ነው።

24ኛ ጥያቄ፡- ገላ. 2:20 አንብብ። ሀ) ጳውሎስ የራሱን ሕይወት ከኢየሱስ ሕይወት ጋር የሚያወዳድረው እንዴት ነው? ለ) የጳውሎስ ትምህርት ከኢየሱስ ትምህርት ጋር የሚመሳሰለው እንዴት ነው?

ኢየሱስ ለአይሁድ ያደርግ የነበረውን ንግግር የፈጸመው እርሱ የሚሰጠውን ሕይወት መና ከሚሰጠው ሕይወት ጋር በማነፃፀር ነው። አንደኛው ዘላለማዊ ሕይወት ሲሰጥ ሌላው ግን ጊዜያዊ ሕይወትን ይሰጣል። ስለዚህም ኢየሱስ በእርሱ እንዲያምኑና የዘላለም ሕይወት እንዲኖራቸው ያሳስባቸዋል። ኢየሱስ በእርሱ

አምነው የዘላለምን ሕይወት እንዲቀበሉ ወይም ደግሞ እርሱን ባለመቀበል በኃጢአታቸው እንዲጠፉ ሁለት ምርጫዎች አቀረበላቸው። በኢየሱስ ከግመን ውጪ ሕይወት የለም።

25ኛ ጥያቄ፡- ኢየሱስ ስለ ሕይወት እንጀራ ካስተማረው ትምህርት ስለ አምነት የምንማረው ዋና ዋና ነገር ምንድን ነው?

ኢየሱስ በዚህ ትምህርት ያስተማረውን እንደሚገባ መረዳት ያስቸግራል። ኢየሱስ በዚህ መልክ የተናገረው አይሁድ ከሥጋዊ ነገር ለመብል፣ ለተአምር፣ ወዘተ ይልቅ ለመንፈሳዊ ነገር ትኩረት እንዲሰጡ ለማድረግ ሊሆን ይችላል። ይሁን እንጂ ኢየሱስ የሚናገረው በምሳሌያዊ ሁኔታ መሆኑን መዘንጋት የለብንም። ሥጋዊ ምግብን በመስጠት ያደረገውን ተአምር መሠረት በማድረግ ለሰው ልጆች ችግር መፍትሔው እርሱ ብቻ መሆኑን ሲያስተምር እንመለከታለን። ከዚህ ስብከት የሚከተሉትን እንማራለን፡-

1. በኢየሱስ ግመን ግለት የአእምሮ እውቀት ሳይሆን በሁለንተናችን እርሱን መቀበል ግለት ነው። የምንበላው ምግብ ከሰውነታችን ጋር እንደሚዋሐድ ሁሉ በኢየሱስ ግመናችንም ሕይወታችንን ሊለውጠው ይገባል። በኢየሱስ ያለን አምነት ለምንናገረው፣ ለምናደርገው፣ ለምንመኘውና ለምናምነው ሁሉ መሠረት ሊሆን ይገባል።

2. ምንም እንኳን ኢየሱስ የማያቋርጥ መንፈሳዊ ምግባችን ቢሆንም ዋናው ነገር በመስቀል ላይ መሞቱን መቀበል ነው። ምግብ የሚለው የእርሱን ሥጋና ደም ያመለክታል። ከኢየሱስ ጋር ሕያው ኅብረት ሊኖረን የሚችለው በእርሱ ሞት አማካይነት በሩ ስለተከፈተልን ነው።

3. በአምነት ከኢየሱስ ጋር ኅብረት ማድረግ ባመንንበት ጊዜ ቢጀመርም፣ ከእውነተኛ አምነት የማያቋርጥ ኅብረት ይገኛል።

ከእርሱ ጋር የማያቋርጥ ኅብረት ሊኖረንና በእርሱም ውስጥ ልንኖር ይገባል። በሕይወታችን በሙሉ በእርሱ ግመን ብቻ ሳይሆን ከእርሱ ጋር የጠበቀና ሕያው የሆነ ኅብረት ከሌለን ዘወትር ስለእርሱ የማናስብ ከሆነ፣ የማንጸልይና መጽሐፍ ቅዱስን በማንበብ የእርሱን ድምጽ የማናደምጥ ከሆነ ኅብረታችን ትክክል አይደለም ግለት ነው። ይህ ኅብረታችን ሳያቋርጥ የሚቀጥል ካልሆነ ደግሞ የሕይወት እንጀራን እየበላን አይደለም ግለት ነው።

ምናልባትም እርሱ ከእኛ በሚጠይቀው ሁኔታ ገና በትክክል በእርሱ አላመንንም ማለት ነው።

4. በሕይወት ውስጥ በጣም አስፈላጊው ጉዳይ መንፈሳዊ እንጂ ሥጋዊ አይደለም። እንደ አይሁዳውያን ሁሉ ከኢየሱስ ጋር ኅብረት ከሚኖረን ይልቅ ተአምራትን ወይም ሥጋዊ ምቹትን የምናስቀድም ሰዎች ልንሆን እንችላለን። ብዙ ጊዜ ሰዎች ብዙ ገንዘብ ለማጠራቀም፣ ለተሻለ ትምህርት፣ ለተሻለ ሥራ፣ ወዘተ ለመሳሰሉ ነገሮች ነው ቅድሚያ የሚሰጡት። ምንም እንኳ እነዚህ ነገሮች መጥፎ ባይሆኑም በሕይወት ውስጥ ተቀዳሚውን ስፍራ ልንሰጣቸው አይገባም። ጥልቅ የሆነ መንፈሳዊ ነገርን መፈለግ አለብን። ከማንኛውም ነገር ይልቅ በኢየሱስ ክርስቶስ በኩል ከእግዚአብሔር ጋር ኅብረት እንዲኖረን አብልጠን መሻት አለብን።

5. እንጀራ ሥጋችንን እንደሚመግብ ሁሉ ኢየሱስ ደግሞ መንፈሳችንን ይመግባል። ከእርሱ ጋር ኅብረት ማድረግ፣ ከእርሱ መማርና ለእርሱ መኖር ይገባናል። ከእርሱ ጋር ኅብረት ሲኖረን ነው መንፈሳዊ ረሃባችንና ጥማታችን የሚረካው።

26ኛ ጥያቄ፡- ሀ) በራስህና በቤተ ክስቲያንህ ሕይወት ውስጥ ተግባራዊ መሆን አለባቸው ስለምትላቸው ነገሮች ዘርዝር። ለ) በኢየሱስ ክርስቶስ ላይ ያለህን እምነት መርምር። በእንዴት ዓይነት ሁኔታ ነው ከዚህ «የሕይወት እንጀራ» የምትመገበው? ሐ) ከኢየሱስ ጋር ያለህ ኅብረት ምን ያህል እውነት ነው?

ሦስተኛ ቀን፡-

ዮሐንስ 6:60-7:13

27ኛ ጥያቄ፡- ሉቃስ 14:25-27 አንብብ። ሀ) አንድ ሰው የኢየሱስ ደቀ መዝሙር እንዲሆን ምን ማድረግ እንዳለበት ነው ኢየሱስ የተናገረው? ለ) ይህ ምን ማለት ነው? ሐ) ይህስ በሰው ሕይወት የሚታየው እንዴት ነው?

እስካሁን ድረስ የዮሐንስ ወንጌል ሲጠና የኢየሱስ ዝና እየሰፋ እንደመጣና ብዙ ሰዎችም መሢሕ መሆኑን እንዳመኑ ተመልክተናል። ኢየሱስ ግን ለግል ጥቅማቸው ሲሉ በሚከተሉት ሰዎች አልተደሰተም። ስለዚህም ሰዎች ከእርሱና ከዓለም አንዱን መምረጥ እንዳለባቸው አስገነዝባቸው። ከዚህ በኋላ ከዮሐንስ ወንጌል ታሪክ እንደምንመለከተው ደግሞ ምንም እንኳ የኢየሱስ ዝና እየሰፋ ቢመጣም በእርሱ ለማመን ፈቃደኛ ያልሆኑት ደግሞ

በቁጥር በረከቱ። እርሱንም እንደ ወንጀለኛ እስኪሰቅሉት ድረስ ባለግመናቸው ገፉበት።

ሁለት ዓይነት እምነት እንዳለ ከዮሐንስ ወንጌል ተመልከተናል። አንደኛው ጊዜያዊና በራስ ወዳድነት ላይ የተመሠረተ እምነት ነው። የሚያስበው ስለራሱ እንጂ ስለ ኢየሱስ አይደለም። ነገር ሁሉ መልካም እስከሆነላቸው ድረስ ሰዎች በኢየሱስ ግመን ይችላሉ። ነገሮች አስቸጋሪ ሲሆኑና ሰደት ሲመጣ ግን እንዲህ ዓይነቱ እምነት ይሞታል። እንዲያውም በፊት በተቀበለው እምነት ላይ ጠላት ይሆናል።

28ኛ ጥያቄ፡- ይህን በቤተ ክርስቲያንህ ባሉ ክርስቲያኖች በእንዴት ዓይነት ሁኔታ ነበር ያየኸው?

እውነተኛ እምነት ግን ምንም እንኳ መሥዋዕትነት ቢያስፈልግም ኢየሱስን ለመከተል የመጨረሻ ውሳኔ ማድረግ ማለት ነው። ሰደት ወይም ሞት ሊኖር ይችላል። ሰዎች ሊስቁበትና ሊያላግጡበት ይችላሉ። ይሁን እንጂ ኢየሱስን ስንከተል ዋጋ ያስከፍለናል። ኢየሱስ ሰዎች በግመን ብቻ ተወስነው እንዳይቀሩ ይፈልጋል። ከእርሱ ጋር የሚኖረን ኅብረት ቤተሰቦቻችንን ጨምሮ ከምንም ነገር በላይ መሆን አለበት። ለቤተሰብ ካለን ፍቅር ይልቅ ለኢየሱስ ያለን ፍቅር መብለጥ አለበት። ኢየሱስ፡ ደቀ መዝሙርትም እንጂ አማኞች ብቻ እንድንሆን አይፈልግም። ምንም ያህል ከፍተኛ ዋጋ ቢጠይቀውም ደቀ መዝሙር ሁልጊዜ ኢየሱስን ይከተላል። ዓለም የምታቀርብልን ማንኛውም ነገር ሳይሆን የዘላለም ሕይወት የሚገኘው በኢየሱስ ብቻ እንደሆነ ደቀ መዝሙር በሚገባ ይረዳል። «የዘላለም ሕይወት ቃል» የሚገኘው በኢየሱስ ብቻ መሆኑን ይገነዘባል።

29ኛ ጥያቄ፡- እምነትህን መርምር። ሀ) በኢየሱስ ያመንኸው ለምድን ነው? ለ) ደቀ መዝሙር ነህን? ሐ) ይህስ ምን ያህል በሕይወትህ ይታያል?

30ኛ ጥያቄ፡- ዮሐንስ 6:50-7:13 አንብብ። ሀ) የሕይወት እንጀራን አስመልክቶ ኢየሱስ ይህን ሲናገር ኢየሱስን ተከትለው የነበሩ ብዙ ሰዎች ምን ተሰማቸው? ለ) መንፈስ ምን እንደሚሰጥ ነው ኢየሱስ የተናገረው? ሐ) ኢየሱስ የተናገረውን ቃል ጴጥሮስ በእንዴት ዓይነት ሁኔታ ተቀበለው? መ) ኢየሱስ የሰውን ልብ ለማወቅ ስላለው ችሎታ ከእነዚህ ቁጥሮች ምን እንማራለን? ሠ)

ኢየሱስ ስለ አስቆሮቱ ይሁዳ ምን አወቀ? ረ) እስከዚህ ጊዜ ድረስ በእንዴት ዓይነት ሁኔታ ነበር አይሁዶች ኢየሱስን የተቀበሉት? (ዮሐ. 7:1) ስ) ስለ የትኛው የአይሁድ በዓል ነው የተነገረው? ሸ) የገዛ ወንድሞቹ ስለ ኢየሱስ ምን አሰቡ? ቀ) ኢየሱስ ግን ምን አላቸው?

እንጀራና ዓሣ ካበላቸው በኋላ ለተከተሉት ሰዎች ኢየሱስ ያደረገውን የመጀመሪያ ንግግር ተመልክተናል። ከዚያ በኋላ ደግሞ የሃይማኖት መሪዎቹን ጨምሮ ሲቃወሙት ለነበሩት «አይሁድ» ተናገረ። ኢየሱስ ያስተማረውን ትምህርት ደቀ መዛሙርት እንዴት እንደተቀበሉት ከዮሐንስ 6:60-71 መመልከት ይቻላል።

1. ደቀ መዛሙርቱ ትምህርቱን እንዴት እንደተቀበሉት (6:60-71)

ምንጊዜም ቢሆን ወንጌል ሲሰበክ ሰዎች በተለያዩ ሁኔታ ነው የሚቀበሉት። ይህም በሁለት ዋና ዋና ክፍሎች ሊመደብ ይችላል። የመጀመሪያዎቹ፣ ከመጀመሪያ አንስቶ ወንጌልን የሚቃወሙና የማያምኑ ሰዎች ናቸው። ወንጌልን አይቀበሉትም። እንዲያውም የወንጌል ጠላቶች ይሆናሉ። የአይሁድ ሃይማኖት መሪዎች ለዚህ ምሳሌ ናቸው። ሁለተኛዎቹ ደግሞ፣ በኢየሱስ ማመናቸውን የሚናገሩት ናቸው። ብዙ ጊዜ ግን እነዚህ በሁለተኛው ምድብ ያሉ ሰዎች እንደገና በሁለት ይከፈላሉ። የመጀመሪያዎቹ፣ ወንጌልን በጥንቃቄ ከሰሙ በኋላ በሙሉ ልባቸው የሚቀበሉ ናቸው። ምንም እንኳ አስቸጋሪ ውሳኔ ሆኖ ቢታያቸውም እግዚአብሔር ለሚናገራቸው ሁሉ ለመታዘዝ ፈቃደኞች ናቸው። ሁለተኛዎቹ ግን ለራሳቸው ለመኖር ካደረጉት ምርጫ የተነሣ ወንጌል የሚጠብቅባቸውን ለመታዘዝ ፈቃደኛ ያልሆኑ ናቸው። በኢየሱስ ላይ ያላቸውን እምነት የሚከዱና አደገኛ የቤተ ክርስቲያን ጠላቶች የሚሆኑት እነዚህ ሰዎች ናቸው።

31ኛ ጥያቄ፡- እነዚህን ሦስት መደቦች በኅብረተሰቡ ውስጥ እንዴት ነው ያየኻቸው?

በኢየሱስ ዘመን እንደዚህ ያለ ሁኔታ ተፈጽሞአል። «ደቀ መዛሙርት ነን» የሚሉ ብዙዎች ኢየሱስን ተከትለውት ነበር። ኢየሱስ ሥጋውን ስለመብላት መናገር ሲጀምር ግን ምን ማለቱ እንደሆነ እንኳ ሊረዱት አልቻሉም። ሊረዱት ባለመቻላቸውና አነጋገሩ ስላናደዳቸው ትተውት ሄዱ። ትተውት የሄዱት

የሚናገረውን ለመረዳት ስላቃታቸው ብቻ ሳይሆን ትምህርቱን ለመቀበልና ለመታዘዝ ፈቃደኞች ስላልሆኑ ጭምር ነው። ኢየሱስ የሚናገረውን ለመቀበል ከብዶአቸው ደቀ መዛሙርቱ በሚያገረመርሙበት ወቅት ኢየሱስ ግን እውነተኛ ደቀ መዛሙርነት ምን ማለት እንደሆነ ፊት ለፊት አቀረበላቸው። እዚህ ላይ ደቀ መዛሙርት ተብለው የተጠቀሱት ለጊዜው ተከትለውት የነበሩትን ብዙ ሰዎችን ያመለክታል። ልዩ በሆነ ሁኔታ ሲከተሉት የነበሩት አሥራ ሁለት ደቀ መዛሙርት ግን የተጠቀሱት በኋላ ነበር። እነዚህ ኢየሱስ የሚያስተምራቸው ትምህርት ሲከብዳቸው እርሱን ሲከተሉ የማይፈቅዱ ከሆነ የሰው ልጅ ሰማይ ሊያርግ ቢመለከት እንኳ መቀበል እንደሚከብዳቸው ተናገረ። (እንደገና ኢየሱስ የሰው ልጅ በሚለው ስሙ እንደተጠቀመበት አስተውል።) ኢየሱስ የተናገረው ስለ የትኛው ዕርገት ነው? ምንም እንኳ ኢየሱስ የተናገረው ከሞት ከተነሣ በኋላ ከምድር ወደ ሰማይ ስለማረጉ ቢሆንም ብዙ ሊቃውንት ግን ይህን የተናገረው ስለ መስቀሉ ለማመልከት ነው ይላሉ። ሰዎች ሁሉ እንዲያዩት ኢየሱስ «ከፍ» እንደሚል ዮሐንስ ተናግሮአል (ዮሐ. 3:13-15)። ይህም ስለ ኢየሱስ መስቀል የሚያመለክት ነው። ሰዎችን የሚያስናክላቸው የኢየሱስ ከምድር ወደ ሰማይ ማረጉ ሳይሆን በመስቀል ላይ መሞቱ ነው (1ኛ ቆሮ. 1:17-24 ተመልከት)። የኢየሱስ አሟሟት ለአይሁዳውያን ሽንፈት መስሎ ቢታያቸውም በእርሱ ሞት አማካይነት ግን ድል በጋጢአት ላይ ተገኝቶአል። የኢየሱስን ሥጋ ስለ መብላት ከተሰጠው ትምህርት ይልቅ ይህ ለሰዎች በጣም ይከብዳቸዋል። ምናልባትም ዮሐንስ በኢየሱስ ሕይወት መጨረሻ የተፈጸሙትን ሁኔታዎች ማለትም መሞቱን፣ መቀበሩን፣ መነሣቱንና ማረጉን እያሰበ ይሆናል። ኢየሱስ ሰው ከመሆኑ በፊት በመንግሥተ ሰማያት ወደነበረበት ደረጃ እንደሚመለስ መናገሩ አምላክነቱን ማመልከቱ ነው።

ኢየሱስ ሁለት የደቀ መዛሙርት ዓይነቶችን ያነፃፅራል (ቁ. 63)። የመጀመሪያዎቹ፣ ሕይወትን በሥጋ አስተሳሰብ ወይም ደግሞ በሰብአዊ አመለካከት ብቻ የሚያዩዋት ናቸው። እነዚህ ሰዎች መንፈሳዊ እውነቶችን መረዳት አይችሉም። ብዙውን ጊዜ ችግር ሲመጣም እምነታቸውን ይከዳሉ። ማንም በራሱ አስተሳሰብ ወንጌልን መረዳት አይችልም (1ኛ ቆሮ. 2:12-16 ተመልከት)። መንፈሳዊ እውነትን እንድንረዳ የሚረዳን እግዚአብሔር ራሱ ነው። የእግዚአብሔርን ጥልቅ ምስጢር የሚረዱ መንፈሳዊ የሆኑት ብቻ ናቸው። ለመንፈሳዊ ሰዎች መንፈስ ቅዱስ ሕይወትን መስጠት ብቻ

ሳይሆን የእግዚአብሔርን ነገሮች ያስተምራቸዋል። ሰው በእግዚአብሔር መንፈስ ኃይል ሲመላለስ ብቻ ነው የእግዚአብሔርን ነገር መረዳት የሚችለው። እዚህ ላይ የምንነጋገረው ስለ መንፈስ ቅዱስ እንጂ ስለ ሰው መንፈስ አይደለም (ቁ. 63)። ኢየሱስ የተናገራቸው ቃላት መንፈሳዊ በመሆናቸው የሚረዱቸው መንፈሳዊ የሆኑ ብቻ ናቸው። እነዚህ ቃላት በምእመኑ ውስጥ ዘላለማዊ ሕይወትን ያመነጫሉ። ይህ ዘላለማዊ ሕይወት የሚጀምረው የሕይወት ምንጭ በሆነው በኢየሱስ ካመንንበት ጊዜ አንሥቶ ነው።

ምንም እንኳን ኢየሱስ ለሁሉም ሰዎች ሕይወትን ለመስጠት ፈቃደኛ ቢሆንም በጣም የሚያሳዝነው ብዙዎች ለመቀበል ፈቃደኞች አለመሆናቸው ነው። አንዳንዶቹ እውነትን ለመቀበል ፈቃደኛ ያልሆኑት ስላልተረዱት ነው። ሌሎች ብዙዎች ወንጌልን ያልተቀበሉት ግን ለደኅንነታቸው በኢየሱስ ብቻ ለመታመን ስላልፈለጉና ኢየሱስ የሕይወታቸው ጌታ እንዲሆን ፈቃደኛ ባለመሆናቸው ነው። ሰዎች ትምህርቱን ለመቀበል ፈቃደኞች ባለመሆናቸው ኢየሱስ አልተደነቀም። ያልተደነቀውም በሁለት ምክንያቶች ነው፡- በመጀመሪያ ደረጃ፡ እውነትን በሚመለከት ሁኔታ ሰዎች ሁለት ዓይነት ዝንባሌ እንዳላቸው ስለሚያውቅ ነው። ብዙዎች ወንጌልን ሲቃወሙ የሚቀበሉት ጥቂቶቹ ናቸው (ማቴ. 7:13-14)። በሁለተኛ ደረጃ፡ ኢየሱስ የእያንዳንዱን ደቀ መዝሙር ልብ ያውቃል። ሰዎች ሲከተሉት በሚያሳዩት ውጫዊ ሁኔታ አልተረገመም። እንደ አምላክነቱ የሰውን ልብና ማን እውነተኛ እምነት እንዳለውና ማን እንደሌለው ያውቃል። እውነተኛ እምነት የሚኖረን እግዚአብሔር የቅዱሳት መጻሕፍትን እውነት እንድንረዳ ሲያግዘንና በኢየሱስ እንድናምን ሲያደርገን ብቻ እንደሆነ እንደገና ኢየሱስ ሲያስተምር እንመለከታለን። ማመን ወይም ቀድሞ ከምንከተለው መንገድ መመለስ የእግዚአብሔር ጸጋ ሥራ ነው። ሰው በራሱ ጥረት ደኅንነትን ለማግኘት ወደ ኢየሱስ ክርስቶስ መምጣት አይችልም።

አስቸጋሪ ጊዜ ሲመጣ ኢየሱስን እንከተላለን ሲሉ ከነበሩት ብዙዎች ትተውት ሄዱ። ከጊዜ ወደ ጊዜ የተከታዮቹ ቁጥር እየቀነሰ መጣ። ፖለቲካዊ መሢሕ ይሆናል በማለት በተስፋ ሲከተሉት ከነበሩት ብዙዎች ከእርሱ ተለዩ።

32ኛ ጥያቄ፡- ሀ) ኢየሱስን እንከተላለን ሲሉ የነበሩ ሰዎች

እምነታቸውን የካዱት እንዴት ነው? ያየኸውን ነገር ግለጽ። ለ) እምነታቸውን ለመካድ ያበቃቸው ምክንያት ምን ነበር?

የኢየሱስ ትምህርት በደቀ መዛሙርቱ ላይ ያስከተለውን ውጤት በስፋት ተመልክተናል። አሁን ደግሞ ኢየሱስ በመረጣቸው አሥራ ሁለት ደቀ መዛሙርት ላይ ያስከተለውን ውጤት እንመለከታለን (ቁ. 67)። እነርሱ ደግሞ ትተውት ይሄዱ እንደሆነ ኢየሱስ በጠየቃቸው ጊዜ የደቀ መዛሙርቱ አፈ-ቀላጤ የሆነው ጴጥሮስ የሰጠው መልስ እውነተኛ ደቀ መዝሙር ምን ማለት እንደሆነ የሚያሳይ ነው። ደቀ መዛሙርቱ ኢየሱስን ለመከተል ሁሉን ነገር ትተዋል። ኢየሱስን ለመከተል ሲሉ ራሳቸውን እንኳ ትተዋል። የሚሄዱበት የላቸውም። ከሁሉም በላይ ደግሞ ኢየሱስ ከሌሎች የተለየ መሆኑን ተገንዝበዋል። የዘላለም ሕይወትን ለመስጠት ሥልጣን ያለው እርሱ ብቻ እንደሆነ ተረድተዋል። «የእግዚአብሔር ቅዱሱ» እንደሆነ ተገንዝበዋል። ጴጥሮስ ኢየሱስ ሰው ብቻ ሳይሆን አምላክ መሆኑንም መቀበሉን መሰክረ። (ጴጥሮስ በሌላ ሰፍራ የሰጠውን ተመሳሳይ ምስክርነት ከማቴ. 16:16 ተመልከት።) ኢየሱስ ፖለቲካዊ ነፃነትን ከመጠበቅ ይልቅ መንፈሳዊ ሕይወትን መስጠት የሚቻለው እርሱ ብቻ መሆኑን ተገንዝበዋል። ሌሎች ማንኛውንም ሌላ ነገር ቢመርጡም እነዚህ አሥራ ሁለት ደቀ መዛሙርት ግን እርሱን ለመከተል ወስነዋል። ኢየሱስ የሚሰጠውን የዘላለም ሕይወት ቀምሰዋል። ስለዚህም መንፈሳዊ እርካታን ለማግኘት ሌላ የሚሄዱበት የላቸውም። እነዚህ አሥራ ሁለት ሰዎች በእምነት ራሳቸውን ለኢየሱስ አስረክበዋል። ስለዚህም በፊት ወደኖሩበት ሕይወት በፍጹም አይመለሱም።

33ኛ ጥያቄ፡- ይህን ምን ያህል በሕይወትህ ተለማምደኸዋል?

ምንም እንኳ ጴጥሮስ በተናገረው ቃል ኢየሱስ መደሰቱ ጥርጥር የሌለበት ቢሆንም፤ ኢየሱስ ግን ብዙም እምነት አልጣለበትም። እርሱ በሚሰቀልበት ወቅት ለጊዜውም እንኳ ቢሆን ደቀ መዛሙርቱ ትተውት እንደሚሄዱ ያውቃል። የአስቆሮቱ ይሁዳም አሳልፎ እንደሚሰጠው ከመጀመሪያ አንሥቶ ያውቃል። ሰይጣን ሲጠቀምበት እርሱን አሳልፎ እንደሚሰጥ በማወቁ ኢየሱስ ይሁዳን «ዲያብሎስ» አለው። ምንም እንኳ የኢየሱስ የቅርብ ወዳጅ ቢሆንም ኢየሱስን ለመከተልም ሰፊ ዕድል ቢኖረውም የይሁዳ ታማኝነት ግን ከሌሎች ደቀ መዛሙርት ጋር የሚመጣጠን አልነበረም። ሌሎች ደቀ መዛሙርት የይሁዳን ልብ ባለማወቃቸው እንደ እነርሱ ኢየሱስን

ለመከተል የወሰነ ቢመስላቸውም ኢየሱስ ግን የእግዚአብሔር ኃይል ስላለው አሳልፎ እንደሚሰጠው ያውቅ ነበር። ይህም ቢሆን እንኳ ኢየሱስ ከአሥራ ሁለቱ አንዱ አድርጎ መረጠው።

34ኛ ጥያቄ፡- ስለ ደቀ መዝሙርነት ከእነዚህ ቁጥሮች ምን እንማራለን?

ሰዎች እንደ መሆናችን መጠን የሌሎችን ልብ የማወቅ ችሎታችን የተወሰነ ነው። ሰዎች ኢየሱስን ለመከተል ሲወስኑ ደስ ይለናል። ይሁን እንጂ በውሳኔዎቹ ብዙ እምነትን መጣል የለብንም። እንደ ኢየሱስ የልባቸውን ማወቅ አንችልም። እንደ ይሁዳ ሁሉ አንዳንድ ሰዎች ለብዙ ዓመታት ሳይታወቅባቸው የኢየሱስ ተከታዮች መስለው ይታያሉ። ሳይታወቅ ደግሞ ይከዱታል። ምንም እንኳ ሰዎች ጌታን መቀበላቸውን ሲመሰክሩ ደስ ቢለንም ስለ እርሱ ይበልጥ እንዲያውቁ ማስተማር ይኖርብናል። ምንም እንኳ ከፍተኛ ዋጋ የሚያስከፍል ቢሆንም እውነተኛ እምነት ሁሉንም ትቶ ኢየሱስን መከተል ማለት እንደሆነ ልናስተምራቸው ይገባል። የእግዚአብሔርን ጥልቅ ነገሮች እናስተምራቸው። በእምነታቸው ከጸኑ እስከ መጨረሻው ድረስ ጸንተው ከቆሙ እምነታቸው ትክክል መሆኑን መቀበል እንችላለን። አንድን ሰው እውነተኛ ደቀ መዝሙር የሚያደርገው በእምነት ጸንቶ መቆሙ እንጂ ጊዜያዊ እምነት አይደለም።

2. በዳስ በዓል ጊዜ ሕዝቡ ለኢየሱስ ያሳዩት ዝንባሌ - (ዮሐ. 7:1-13)

ገና ከመጀመሪያው አንሥቶ አይሁድ የኢየሱስን ሥራ ሲቃወሙ እንደነበር ተመልክተናል። ከአሁን ጀምሮ እስከ ዮሐንስ ወንጌል መጨረሻ ድረስ እንደምንመለከተው ኢየሱስ ተስቅሎ እስከሞተበት ዕለት ድረስ በተቃውሞአቸው ቀጥለዋል። ዮሐንስ 7-8 ሌላ የዮሐንስን ወንጌል ክፍል ይዞአል። ይህ ክፍል የሚያተኩረው በዳስ በዓል ወቅት በኢየሩሳሌም በተከናወኑት ሁኔታዎች ላይ ነው። ዮሐንስ 7 ዮሐንስ በጽሑፍ ያስተላለፈልን አምስተኛው የኢየሱስ ስብከት ነው። በእነዚህ ምዕራፎች የአይሁድ መሪዎች ተቃውሞ እያደገ መምጣቱን እናያለን። ተቃውሞአቸው እያየለ በመምጣቱም ኢየሱስ እንደሚፈልገው መመላለስ አልቻለም። እርሱን የሚያሥሩበትና የሚገድሉበትን መንገድ እየፈለጉ ነው። ስለዚህም ኢየሱስ በጥንቃቄ መዘዋወር ነበረበት።

ኢየሩሳሌም የአይሁዳውያን ፖለቲካዊና ሃይማኖታዊ ማዕከል ናት። ኢየሱስን ለመግደል ሲያሴሩ የነበሩ የሃይማኖት መሪዎችም አብዛኛውን ተቃውሞ አቸውን ያደረጉት በዚያው ከተማ ነበር። ስለዚህም ኢየሱስ አብዛኛውን ጊዜ በገሊላ እያገለገለ ወደ ኢየሩሳሌም ግን ሳይሄድ ቆየ። ይሁን እንጂ የዳስ በዓል ቀርቦአል። ይህ በዓል ደግሞ ከአይሁድ ታላላቅ በዓላት አንዱ ነው። እያንዳንዱ አይሁዳዊ ወንድ ደግሞ በሚችለው ሁሉ በዓሉን ወደ ኢየሩሳሌም ሄዶ ማክበር ይጠበቅበታል።

35ኛ ጥያቄ፡- ስለ ዳስ በዓል ከመጽሐፍ ቅዱስ መዝገበ-ቃላት ተመልከት። ምን ነበር ዓላማው?

የዳስ በዓል ከብሉይ ኪዳን ዓመታዊ በዓላት የመጨረሻው ነው። በዓሉ የሚከበረው ለሳምንት ሲሆን ሰዎች በየመንገዱ ጊዜያዊ ዳስ ይሠራሉ። በበዓሉ ወቅት በቤት ሳይሆን በእነዚህ ዳሶች ነው የሚኖሩት። የዚህ በዓል ዓላማ እስራኤላውያን ለ40 ዓመታት በምድረ በዳ ሲንከራተቱ በድንኳን ውስጥ እንደኖሩ ማስታወስ ነው። በእነዚያ ዘመናት እግዚአብሔር ያደረገላቸውን ለማስታወስ የሚደረግ በዓል ነው። በዓሉ የሚከበረው መከር ከተሰበሰበ በኋላ እንደ መሆኑ መጠን እግዚአብሔር በመከር ስለባረካቸው ምስጋና የሚሰጡበት በዓል ነው። እያንዳንዱ አይሁዳዊ በዓሉ ላይ እንዲገኝ ይጠበቅበታል። ታላቅ የደስታ ጊዜ ነበር። ልዩ ልዩ መስዋዕትም ይቀርባሉ። በመጨረሻ በዓሉ ለሳምንት ከተከበረ በኋላ የሚቀጥለው ማለትም ስምንተኛው ቀን ደግሞ ይከበራል። ከጊዜ ብዛት ግን በዚህ በዓል ላይ የተለያዩ የአምልኮ ሥነ ሥርዓቶች ተጨመሩበት። እነዚህ የተጨመሩት የአምልኮ ሥነ ሥርዓቶች ምን እንደሆኑ በሚቀጥለው ሳምንት እንመለከታለን።

በገሊላ የነበሩ ሰዎች በዓሉን ለማክበር ወደ ኢየሩሳሌም የሚሄዱበት ጊዜ ደርሶአል። የኢየሱስ ወንድሞችም ወደ እርሱ መጥተው ወደ ኢየሩሳሌም እንዲሄድ ነገሩት። ኢየሩሳሌም የይሁዲነትና የፖለቲካ ማዕከል እንደመሆኗ መጠን ኢየሱስ መሢሕ መሆኑን በኢየሩሳሌም በግልጽ ያሳያል ብለው ነበር ያሰቡት። ከማርያምና ከዮሴፍ የተወለዱት ወንድሞቹ ኢየሱስ የዓለም አዳኝ መሢሕ መሆኑን አላመኑበትም። ይሁን እንጂ ሰዎች እንዲቀበሉት ወደ ኢየሩሳሌም ሄዶ ተአምራት እንዲያደርግ እየፈተኑት ነበር። ምናልባትም ኢየሱስ በኢየሩሳሌም ንጉሥ ከሆነ እነርሱ ደግሞ ዝናንና ኃይልን እንደሚያገኙ በማሰብ ሊሆን ይችላል ይህን የጠየቁት። ገሊላ ከኢየሩሳሌም ብዙ የራቀች በመሆኗ በገሊላ

የሚደረግ ነገር ሁሉ ብዙ ተቀባይ አያገኝም ነበር። ስለዚህም ወደ ኢየሩሳሌም ሄዶ ተአምር እንዲያደርግ ጠየቁት። ምንም እንኳን ወንድሞቹ ኢየሱስ ተአምራት ለማድረግ ችሎታ እንዳለው ቢቀበሉም ለእነርሱ ኃጢአት ለመሞት መምጣቱን ግን አልተረዱም ነበር። ኢየሱስ ወደዚህ ምድር የመጣው ለሰው ልጆች ኃጢአት ለመሞት መሆኑን የቅርብ ዘመዶቹ እንኳ አልተረዱለትም።

36ኛ ጥያቄ፡- ቤተሰቦቻችን በኢየሱስ ማመናችንን ሳይቀበሉና ሲያፈዙብን ከሌላው ይልቅ አስቸጋሪ የሚሆንበት ምክንያት ምንድን ነው?

ኢየሱስ ለወንድሞቹ የሰጣቸው መልስ በጣም ግልጽ ነው። በመጀመሪያ ደረጃ፡ ወደ በዓሉ ስፍራ ለመሄድ ጊዜው እንዳልሆነ ነገራቸው። ዮሐንስ 7:8 «ገና ወደ በዓሉ ስፍራ አልሄደም» ተብሎ ሊተረጎም ይችላል። ኢየሱስ ወደ ዳሱ በዓል ስፍራ መሄዱ እንደ ትልቅና ዋነኛ ጉዳይ እንዲታይ አልፈለገም። የሚሠራበት ጊዜ ሲደርስ ግን በእርጋታ ወደ ስፍራው ሄደ። ለአይሁድም ሆነ ለወንድሞቹ ወደ ኢየሩሳሌም ለመሄድ ምንም የሚያስቸኩላቸው ጉዳይ የለም። ኢየሱስ ግን ለወደፊት የሚሆንበትን ያውቃል። እግዚአብሔር ለእርሱ የተለየ ዓላማ እንዳለውና በተወሰነ ጊዜም እንደሚሞት ያውቃል። የኢየሱስ ፍላጎት የእግዚአብሔርን ፈቃድ ብቻ መፈጸም ስለነበር ወደ ኢየሩሳሌም የሚሄድበት ትክክለኛ ወቅት እንዳልደረሰ ተናገረ።

ዓለም ለእርሱና ለወንድሞቹ ያለው አመለካከት የተለየ መሆኑን በማሳየቱ ኢየሱስ ራሱን ከወንድሞቹ ይበልጥ ለየ። ወንድሞቹ ራሳቸው በኢየሱስ ክርስቶስ አላመኑም። ስለዚህም ከዓለምና የእግዚአብሔርን ፈቃድ ከሚቃወሙ ሰዎች ጋር አንድ ናቸው ማለት ነው። የክፉው ሥርዓት ሰዎች እንደመሆናቸው መጠን እነርሱም ክፉ ናቸው። ስለዚህም ዓለም አይጠላቸውም። ኢየሱስ ግን ዓለምን ተቋቋመ። የእግዚአብሔርን ፈቃድ ለማድረግ ብቻ ነው ዓላማው። ኢየሱስ ከዓላማው ሥርዓት አካል ጋር አንድነት አልነበረውም። በጽድቁም የዓለምን ክፉት በመግለጡ ዓለም ይጠላዋል። ይህም ዓለም ሥራው ክፉ መሆኑ እንዲነገረው ስለማይፈልግ ነው። ስለ ክፉቱ የሚናገሩትንና የሚቃወሙትን ለማጥፋት ወደ ጎሳ አይልም።

37ኛ ጥያቄ፡- ሀ) ዓለም በክርስቲያኖች ላይ ያለው ጥላቻ በተመሳሳይ መንገድ በዘመናችን የሚታየው እንዴት ነው? ለ) ዓለም

ክርስቲያኖችን በተለይም ደግሞ በዓለም ያለውን ከፋት የሚያወግዙትን ክርስቲያኖችን የሚጠላው ለምንድን ነው? ሐ) ኢትዮጵያውያን ክርስቲያኖች ከአሁን ይበልጥ ድምፃቸውን ከፍ አድርገው በአገሪቱ ያለውን ከፋት ማውገዝ አለባቸው ትላለህ? ግለጽ።

ኢየሱስ እንዴት መሥራት እንዳለበት ሌሎች እንዲወስኑለት አልፈቀደም። ሕይወቱን የሚቆጣጠረው፤ ምን ማድረግ እንዳለበትና መቼ ማድረግ እንዳለበት የሚወስነው እርሱ ራሱ ነው። ስለዚህም ወንድሞቹ ቀድመውት ወደ በዓሉ ስፍራ እንዲሄዱ አደረገ። እርሱ ግን በገሊላ ከቆየ በኋላ ማንም ሳያስበው ወደ በዓሉ ስፍራ መጣ። ምንም እንኳን ኢየሱስ በሳምንቱ የመጀመሪያዎቹ ቀናት በስፍራው ባይኖርም ሰዎች ግን እየፈለጉት ነበር። በጉባዔው መካከል ስለ እርሱ የተለያየ አስተሳሰብ እንደነበር ዮሐንስ ይገልጻል። አንዳንዶቹ ተአምራቱን ያዩ ወይም የሰሙ ሰዎች መልካም ሰው እንደሆነ ይናገራሉ። አንዳንዶች ደግሞ እስራኤልን እንደሚያስት ሐሰተኛ መምህር ነበር ኢየሱስን የተመለከቱት። አይሁድን ከመፍራታቸው የተነሣ ግን ማንም ስለ ኢየሱስ በግልጽ መናገር አልደፈረም። እነኚህም ኢየሱስን መጥላታቸውን በግልጽ ያሳዩ ነበር።

38ኛ ጥያቄ፡- በኢትዮጵያ ውስጥስ በክርስትና ላይ ይህ ዓይነት ዝንባሌ የሚታየው እንዴት ነው?

አራተኛ ቀን፡- ዮሐንስ 7:14-52

አንድ ሰው ከእግዚአብሔር መሆኑን እንዴት ነው የምናውቀው? ይህ የሁላችንንም መልስ የሚጠብቅ በጣም አስፈላጊ ጥያቄ ነው። ዛሬ ብዙዎች እንደ እግዚአብሔር ፈቃድ እንደሚያስተምሩ ሲናገሩ ይሰማል። ስለዚህም ብዙ ሐሰተኞች መምህራን በቤተ ክርስቲያን ውስጥ ሕዝቡን እያሳቱት ነው። ይህ ደግሞ ለዘመናችን አዲስ አይደለም። በኢየሱስ ዘመን እንኳ መሢሕ ነን የሚሉ አሳሳች የሃይማኖት መሪዎች ነበሩ። አንድ ሰው ከእግዚአብሔር መሆን አለመሆኑን ከምናረጋግጥባቸው ነገሮች አንዱ «በሰውየው መልእክት ከብሩን የሚወስደው ማነው?» ብለን በመጠየቅ ነው። በመልእክቱም ሆነ በድርጊቱ የሚከብረው እግዚአብሔር ከሆነ ግን እግዚአብሔር በሥራ ላይ ነው ማለት ነው። ስለዚህም መልእክቱን ማድመጥ አለብን። ከብሩን የሚወስደው ግን ሰውየው ወይም ድርጅቱ ከሆነ ግን ሥራውንና መልእክቱን ለመጠራጠር በቂ ምክንያት አለን። የእግዚአብሔር ሰው ለራሱ ከብርን ለመውሰድ

ምንም ፍላጎት የለውም። ዋናው ዓላማው እግዚአብሔርን ማክበርና የእግዚአብሔርን ሥራ ማስፋፋት ነው።

39ኛ ጥያቄ፡- ሀ) ስላጋጠሙህ አንዳንድ ሐሰተኛ አስተማሪዎች ግለጽ። ለ) ከእግዚአብሔር ይልቅ ራሳቸውን ለማስከበር ያላቸውን ፍላጎት እንዴት አየዝው? ሐ) አንዳንድ የቤተ ክርስቲያን መሪዎች ለራሳቸው ክብርን የሚፈልጉት እንዴት ነው? መ) እግዚአብሔርን ብቻ ማክበር አስፈላጊ የሆነበት ምክንያት ምንድን ነው? ሠ) ሰዎች ከእግዚአብሔር ይልቅ ለራሳቸው ክብርን እንዲፈልጉ የሚያደርጉዋቸው እንዴት ያሉ አገልግሎቶች ናቸው?

በዮሐንስ 7-8 ላይ በዳስ በዓል ጊዜ በስፍራው ተገኝተው የነበሩት አይሁዳውያን በኢየሱስ ትምህርት ላይ ስለነበራቸው የተለያዩ አመለካከት ዮሐንስ ያመለክታል። አንዳንዶች ሲጠበቅ የነበረው መሢሕ መሆኑን ተቀብለውታል። ሌሎች ብዙዎች ግን የመጣው ከገሊላ እንደሆነ ስላወቁ ብቻ አላመኑበትም። ኢየሱስ ግን በዚህ በዓል እውነተኛ ማንነቱንና ለሰዎች ሁሉ ስለሚሰጠው መንፈሳዊ በረከት ገልጾ ተናገረ።

40ኛ ጥያቄ፡- ዮሐንስ 7:14-52 አንብብ። ሀ) በኢየሱሳሌም ለነበሩት አይሁድ ኢየሱስ በግልጽ የታየው መቼ ነው? ለ) አይሁድ ስለ ኢየሱስ ያስደነቃቸው ምንድን ነው? ሐ) ትምህርቶቹን ከየት እንዳገኛቸው ነው ኢየሱስ የተናገረው? መ) ትምህርቱ እውነተኛ መሆኑን ለማረጋገጥ ኢየሱስ ምን ማስረጃ አቀረበ? ሠ) አይሁድ ምን ብለው ኢየሱስን ከሰሱት? ረ) በዮሐንስ 7:21-24 ላይ ኢየሱስ ምን ስለተናገረ ነው አይሁድ የተቆጡት? ሰ) የተለያዩ ሰዎች ስለ ኢየሱስ የነበራቸው የተለያዩ አመለካከት ምን ነበር? ለዚህስ ምን ምክንያት ነበራቸው? ሸ) ለኢየሱስ ለመከላከል ሲል ኒቆዲሞስ ምን አለ?

1. ኢየሱስ ለሃይማኖት መሪዎች የሰጠው መልስ - (ዮሐ. 7:14-24)

የዳስ በዓል የሚከበረው ለሰባት ቀን ነው። ኢየሱስ ግን በመጀመሪያዎቹ ቀኖች ላይሆን በሳምንቱ አጋማሽ ላይ ነው በመቅደሱ አደባባይ ማስተማር የጀመረው። ኢየሱስ ራሱን መደበኛ አልፈለገም። ለሰዚህም በስፍራው ለነበሩት ሁሉ በግልጽ አስተማራቸው። ትምህርቱም ሰዎችን ሁሉ በተለይም የአይሁድን

መምህራን አስደነቃቸው። ይህ ኢየሱስ በኢየሩሳሌም በግልጽ ሲያስተምር የመጀመሪያ ጊዜው ነው። ብዙ አይሁዳውያንም የኢየሱስን ትምህርት ለመስማት የመጀመሪያቸው ነው። የአይሁድን መሪዎች በጣም ያስደነቃቸው ከግንም አስተማሪ ሳይማር ቅዱሳት መጻሕፍትን በጥበብና በሥልጣን መናገር መቻሉ ነበር። ምንም እንኳን ኢየሱስ በልጅነቱ በገሊላ ምክራብ ቢማርም አይሁድ ከገሊላ የሚመጡትን ሁሉ እንደ መሐይሞች ነበር የሚቆጥሩዋቸው። አይሁድ ትምህርት ቤት ሄዶ መማርን ነበር የጥበብ መሠረት የሚያደርጉት። ኢየሱስ ግን መጽሐፍ ቅዱስ ለማወቅ ከሰው መማር አልነበረበትም። «የእግዚአብሔር ቃል» እንደ መሆኑ መጠን የቅዱሳት መጻሕፍት ምንጭ እርሱ ራሱ ነው።

41ኛ ጥያቄ፡- ሀ) እኛስ ትምህርት ቤት ሄደን ለመማር ከፍተኛ ግምት የምንሰጠው እንዴት ነው? ለ) ምንም እንኳን ልዩ ሥልጠና ባይሰጣቸውም መጽሐፍ ቅዱስን ግን እንደሚገባ የሚያውቁ አንዳንድ የቤተ ክርስቲያን ሰዎችን ስም ዘርዝር።

አይሁድ ኢየሱስን «ያልተማረ» ነው ብለው ሲሉ የሰጣቸው መልስ የእርሱ ትምህርት ከግን እንደሆነ የሚገልጽ ነበር። የሚያስተምረውን ሁሉ ያገኘው እርሱን ወደዚህ ምድር ከላከው ከእግዚአብሔር አብ መሆኑን ነበር ያመለከተው። የተማሩ በሚመስላቸውና ለእግዚአብሔር በሚሠሩ ሰዎች መካከል ያለውን ልዩነት ኢየሱስ በግልጽ አመለከተ። ኢየሱስ ያቀረባቸውን የሚከተሉትን ንፅፅሮች ተመልከት፡-

1. የኢየሱስ ትምህርት ከእግዚአብሔር እንጂ ከሰው አልነበረም (ቁ. 16)። ኢየሱስ የአባቶችን ወግ ለማስተማር ጊዜ አላባከነም። ይበልጥ ያተኮረው እግዚአብሔር እንዲያተኩርበት በሰጠው ትምህርት ላይ ነበር። የቤተ ክርስቲያን መሪም የራሱን ወይም የሌሎችን ጥበብ እንዳያስተምር ጥንቃቄ ማድረግ አለበት። የእግዚአብሔር ሰው በመጽሐፍ ቅዱስ ትምህርቶች ላይ ነው የሚያተኩረው።

2. የመንፈሳዊ ሕይወታችን አቋም የሚለካው ለአምላካዊ ትምህርቶች በሚኖረን ዝንባሌ መጠን ነው (ቁ. 17)። ከእግዚአብሔር የሆኑት የእግዚአብሔርን ትምህርት ተረድተው ይቀበላሉ። ከእግዚአብሔር ጋር መልካም ኅብረት የሌላቸው ግን የእግዚአብሔርን ትምህርት መረዳት አይችሉም። ስለዚህም ኢየሱስ የሚያስተምረው ትምህርት ከእግዚአብሔር መሆኑን የሚቀበሉ ሁሉ

ከእግዚአብሔር ጋር ኅብረት ያላቸው እንደሆኑ ተናገረ። ትምህርቱን ለመቀበል ፈቃደኛ ያልሆኑት የሃይማኖት መሪዎች ምንም እንኳን ሃይማኖተኛና የተማሩ ቢሆንም ከእግዚአብሔር ጋር ኅብረት የላቸውም።

3. የኢየሱስ ፍላጎት እግዚአብሔርን እንጂ ራሱን ማክበር አይደለም (ቁ. 18)። ወደ ራሱ ታላቅነት ከማመልከትና ተከታዮቹን ለመጨመር ተአምራትን ከማድረግ ይልቅ ኢየሱስ ያደርግ የነበረው የእግዚአብሔርን ፈቃድ ብቻ ነበር። እግዚአብሔር አብን ማክበር የዘወትር ፍላጎቱ ነበር። ለዚህ ነው ኢየሱስ እርሱ ያደርግ የነበረው እግዚአብሔር አብ እንዲያደርግ የነገረውን ብቻ እንደሆነ አጠንክሮ የተናገረው። ኢየሱስ የእግዚአብሔርን ታላቅነት እንጂ የራሱን ታላቅነት አልነበረም አጠንክሮ ይናገር የነበረው። በተመሳሳይ ሁኔታ የቤተ ክርስቲያን መሪዎችም ሆኑ የመዘምራን አባሎች የራሳቸውን ክብር መፈለግ የለባቸውም። መንፈሳዊነታቸውና የሚናገሩት ከእግዚአብሔር መሆኑ የሚለካው ራሳቸውን ሳይሆን እግዚአብሔርን ለማክበር ባላቸው ውሳኔ መሠረት ነው።

4. ከእግዚአብሔር የሆኑቱ ቃሉን ማወቅ ብቻ ሳይሆን ይታዘዙታል (ቁ. 19)። እግዚአብሔር በሙሴ አማካይነት ሕጉን ስለሰጣቸው አይሁዳውያን ይታበዩ ነበር። የእግዚአብሔርን ሕግ በማወቃቸው ከአሕዛብ የተሻልን ነን ብለው ያስቡ ነበር። ወሳኙ ግን የእግዚአብሔርን ቃል ማወቅ ሳይሆን መታዘዝ ነው። እነኞ አይሁዳውያን በተለይም ደግሞ የሃይማኖት መሪዎች ሕጉን ቢያውቁ እንኳ አልታዘዙትም። ዛሬም ብዙ የቤተ ክርስቲያን መሪዎች የእግዚአብሔርን ቃል ይሰብካሉ! ሆኖም አይታዘዙትም። እግዚአብሔር ትልቅ ግምት የሚሰጠው ፈቃዱን ማወቃችንን አይደለም። እግዚአብሔር ትልቅ ግምት የሚሰጠው ለፈቃዱ ለመታዘዛችን ነው። ይሁን እንጂ ፈቃዱን ካላወቅን በቀር ለፈቃዱ መታዘዝ አንችልም። ስለዚህም የእግዚአብሔርን ቃል ማወቅ ብቻ ሳይሆን በሕይወታችን ተግባራዊ ልናደርገው ይገባል።

42ኛ ጥያቄ፡- እነዚህ ከላይ የተመለከትካቸው አራት ነጥቦች በእንዴት ዓይነት ሁኔታ ነው በቤተ ክርስቲያን ውስጥ ችግር ሲፈጥሩ የተመለከትካቸው? ግለጽ።

አይሁዳውያን እርሱን ለመግደል ዕቅድ እንዳላቸው በመግለጽ ነበር ኢየሱስ ንግግሩን የፈጸመው። የሃይማኖት መሪዎች ኢየሱስን

ለመግደል ያላቸውን ዕቅድ ሕዝቡ እያውቁም ነበር። ስለዚህም በግፊዝ ነበር የመለሱለት። «አጋንንት አለብህ» አሉት።

43ኛ ጥያቄ፡- ማርቆስ 3:22 አንብብ። በእነዚህ ቁጥሮች መሠረት አይሁድ ኢየሱስን የከሰሱት ለምን ነበር?

በጣም የሚያስደንቀው ነገር፤ ኢየሱስ በምድር ላይ በነበረበት ጊዜ ታላላቅ ተአምራትን ቢያደርግም ሰዎች ትምህርቱን ካለመቀበላቸውም በላይ ተአምራቱን የሚያደርገው በአጋንንት ኃይል እንደሆነ ተናግረዋል።

ኢየሱስ ለቀረበበት ክስ የሰጠው መልስ ግን በኢየሩሳሌም ያደረገውን ታላቅ ተአምር እንዲያስቡ በማድረግ ነበር። ይህ ተአምር ደግሞ የሃይማኖት መሪዎችን በጣም አስቆጥቶአቸው ነበር (ቁ. 21)። ኢየሱስ ብዙ ተአምራትን ቢያደርግም ያ አንዱ ተአምር ሽባውን ሰው በሰንበት መፈወሱ ነው (ዮሐ. 5:1-9)። የሃይማኖት መሪዎችን በጣም ካስቆጣቸው ነገር አንዱ በሰንበት ቀን በመፈወሱ ባሕላቸውን ማፍረሱ ነው። ይህና ሌሎች ምክንያቶች ነበሩ ኢየሱስን ለመግደል ያነሣሁአቸው። የተቆጡት በተአምራቱ ሳይሆን ተአምራቶቹ በሰንበት በመደረጋቸው ነው። ኢየሱስ ደግሞ እነርሱ እንዴት ሰንበትን ሲሸሩ እንደኖሩ አመለከታቸው (ቁ. 23)።

አይሁዳውያን የመገረዝን ሥርዓት የሰጠን ሙሴ ነው ብለው ያስቡ ነበር። ኢየሱስ ግን ግርዛት የተጀመረው እግዚአብሔር ከአብርሃም ጋር ባደረገው ቃል ኪዳን እንደነበር ገለጸላቸው (ዘፍ.17)። አይሁዳውያን አንድ ልጅ በተወለደ በስምንተኛው ቀን በመገረዙ እግዚአብሔር እንደሚቀበለው ያምኑ ነበር። ሕፃኑ የሚገረዘው በስምንተኛ ቀን ነው።

ይህ ስምንተኛው ቀን በሰንበት ዕለት ቢውል እንኳ አይሁዳውያን ይገርዙታል። እዚህ ላይ ከአንዱ ትእዛዝ በሰንበት አለመሥራት ይልቅ ሌላውን ትእዛዝ (በስምንተኛ ቀን መገረዝ) ሲያስቀድሙ እንመለከታለን። ግርዛት ሥራ ነው። በሰንበት ዕለት የሚገርዙዋቸው ከሆኑ ኢየሱስ በሰንበት ዕለት በመፈወሱ ለምን ይቆጣሉ?

ኢየሱስ አይሁዳውያንን የገሰጸቸው እኛም ሁልጊዜ በምናደርገው በደል ነው። «ቅን ፍርድ ፍረዱ እንጂ በመልክ አትፍረዱ» አላቸው። (ቁ. 24)። አይሁዳውያን የሚያተኩሩት በሕጉ ፊደላት ላይ ብቻ ነበር። እግዚአብሔር ሕጉን የደነገገበትን ምክንያት

ለመረዳት አላሰቡም። ስለዚህም ምንም እንኳ መልካም ቢሆን የእግዚአብሔርን ሕግ የሚያፈርስ መስሎ ሊታያቸው ይቆጣሉ። ሰንበትን ቅዱስ አድርገው ለመጠበቅና በዚያም ቀን ምንም ሥራ እንዳይሠሩ ቢፈልጉም የሕጉን ዓላማ ግን ለመረዳት አይፈልጉም። ሕጉ ስለተሰጠበት ዓላማ ከመረዳት ይልቅ አትጠባ፤ ወደ ሲኒማ አትሂድ ወዘተ ለመሳሰሉት ትእዛዙ ዓላማ ነው መታዘዝ ያለብን። ለእግዚአብሔር ትእዛዝ ይበልጥ ለመገዛት የምንችለው ሕጉ የተሰጠበትን ዓላማ ስንረዳ እንጂ ለምን እንደምንታዘዝ እንኳ ላናውቅ ሕጉን ብቻ በመከተላችን እይደለም።

44ኛ ጥያቄ፡- ሀ) ይህ በአንተ ሕይወትና በቤተ ክርስቲያንህ እንዴት ይታያል? ለ) ሕጉ ከተሰጠበት ዓላማ ይልቅ ሕጉ ላይ ብቻ እንዲያተኩሩ ቤተ ክርስቲያንህ ያስተላለፈችው ትእዛዝ ምንድን ነው? ሐ) በመጽሐፍ ቅዱስ የተጠቀሱትን አምስት ሕጎች ዘርዝር። መ) ሕግን ሲሰጥ የእግዚአብሔር ዓላማ ምን ነበር? ሠ) ሕጉን እየጠበቅን ሕጉ የተሰጠበትን ዓላማ ግን የምንተላለፈው እንዴት ነው?

2. ሰዎቹ ስለ ኢየሱስ ማንነት የነበራቸው አመለካከት (ዮሐ.7:25-43)

በዚህ በዮሐንስ 7 ክፍል ውስጥ ሕዝቡ ስለ ኢየሱስ የነበራቸው የተለያዩ አመለካከት ተገልጾአል።

1. አንዳንዶቹ ኢየሱስ መሢሕ መሆኑን አልተቀበሉም።

ኢየሱስ መሢሕ መሆኑን ለምን እንደማያምኑ አንዳንድ ምክንያቶችን አቅርበዋል። አንዳንዶች ከወዴት እንደመጣ ስለሚታወቅ ኢየሱስ መሢሕ ሊሆን አይችልም አሉ። ኢየሱስ በገሊላ ግዛት ከነበረችው ናዝሬት እንደሆነ ያወቁ ነበር። አንዳንዶች መሢሕ ከየት እንደሚመጣ አይታወቅም ወይም ደግሞ ከኢየሩሳሌም ከተማ ውጪ ከነበረችው ቤተልሔም ነው የሚመጣው የሚል አስተሳሰብ ነበራቸው። ምንም እንኳ እነዚህ ወገኖች ቅዱሳት መጻሕፍትን በትክክል የተረዱ ቢሆንም (መሢሕ ከዳዊት ዘር እንደሚመጣና በቤተልሔም እንደሚወለድ) ኢየሱስ እነዚህን ትንቢቶች በትክክል መፈጸሙን ለመረዳት ምንም ሙከራ አላደረጉም።

የሃይማኖት መሪዎች ኢየሱስን ለመግደል ያደረጉት አድማ እንዴት እንዳልተሳካላቸው ሕዝቡ በጣም ነበር የተነገረው። ስለዚህም የሃይማኖት መሪዎች ራሳቸው በኢየሱስ አምነው እንደሆነ መጠየቅ ጀመሩ። የሃይማኖት መሪዎች በኢየሱስ ላይ ያላቸውን ተቃውሞ ግልጽ በማድረጋቸው ግን የመጣው ወደ ምድር ከላከው እግዚአብሔር እንደሆነ በግልጽ ነገራቸው።

2. ጥቂቶቹ በኢየሱስ አመኑ።

ኢየሱስ ያደረገውን ተአምራት ከተመለከቱ በኋላ እነዚህ ምልክቶች ታላቅነቱን ያመለክታሉ በማለት በእርሱ አመኑ። መሢሕ ወይም በብሉይ ኪዳን ትንቢት የተነገረለት ነቢይ ነው በማለት አመኑ። እምነታቸው ግን ጽኑ መሠረት ስላልነበረው በኋላ ካዱት።

3. የሃይማኖት መሪዎች ኢየሱስን በግልጽ ተቃወሙት።

ሰዎች በየጊዜው በኢየሱስ በማመናቸው ፈሪሳውያን ኢየሱስን ለማሠር ውሳኔ አደረጉ። ስለዚህም ኢየሱስን ይዘው የሚያመጡ ወታደሮች ወደ ቤተ መቅደሱ ላኩ።

ኢየሱስ ግን እርሱን ለማሠር ስለተደረገው ሙከራ በድፍረት ይናገር ጀመር። በመጀመሪያ፤ እንደሚሄድና እርሱ ወደሚሄድበትም ስፍራ ሊከተሉት እንደማይችሉ ለአይሁዳውያን ነገራቸው። ይህንንም ማለቱ በምድር ላይ ሥራውን እንደሚጨርስና ወደመጣበት ወደ ሰማይ እንደሚመለስ ለመናገር ነበር።

ይህ አባባሉ አይሁዳውያንን ብዙ እንዲወያዩ አደረጋቸው። አንዳንዶቹ ኢየሱስ የእስራኤልን ሕዝብ ትቶ እስካረገበት ጊዜ ድረስ ደቀመዛሙርቱ እንኳ አልተረዱም (የሐዋ.1)።

ሁለተኛ፤ በበዓሉ መጨረሻ ቀን ኢየሱስ ወደ እርሱ የሚመጣ ሁሉ መንፈሳዊ ጥማቱ እንደሚረካለት ተናገረ። ኢየሱስ ይህን የተናገረው በበዓሉ መጨረሻ ቀን በቤተመቅደስ ውስጥ ከተደረገው ሥርዓት ጋር አያይዞ ነበር። በዚያን ቀን ካህናቱ ከቤተመቅደስ ተነሥተው ወደ ሰሊሆም ምንጭ ይሄዱና ውኃ ቀድተው ይመለሳሉ። ይህንንም የሚያደርጉት ሕዝቡ ሁሉ እየተከተላቸው ነው። የመጨረሻው መሥዋዕት በሚቀርብበት ጊዜም ውኃ በመሥዋዕቱ ላይ ያፈሱበት ነበር። እንዲህ የሚያደርጉት በቂ ዝናብ ስላገኙና በምድረ በዳ ጉዞዎቻቸው እግዚአብሔር ለአይሁዳውያን ውኃ ከዓለት እንዳፈለቀላቸው ለማስታወስና ለማመስገን ነበር።

በተጨማሪም መሢሕ ሲመጣ በዓለም ላይ ስለሚወርደው በረከት ያመለክታል። ኢየሱስ ግን የዚህ ሁሉ ምሳሌ ፍጻሜ እርሱ እንደሆነ ለሕዝቡ አመለክተ። ማንም ወደ እርሱ ሲመጣ መንፈሳዊ ጥግቱ ይረካለታል። የመጨረሻውን ጊዜ መጠበቅ አይኖርበትም። ከልቡ ውስጥ የማያቋርጥ በረከት ይመነጫል።

ይህን አባባል በሁለት መንገድ መረዳት ይቻላል። በመጀመሪያ፤ እግዚአብሔርን ለማግኘት ያለብንን መንፈሳዊ ጥግት የሚያረካ ኢየሱስ ብቻ ነው። ነፍሳችን በማዳኑ ደስታ የምትሞላው ከኢየሱስ ጋር ሕያው ግንኙነት ሲኖረን ብቻ ነው። ሁለተኛ ኢየሱስ ይህን የተናገረው ስለ መንፈስ ቅዱስ በአማኞች ሁሉ ላይ መምጣት እንደሆነ የሐንስ ያመለክታል። ኢየሱስ ይህን የተናገረው ከጴጥጤ ቀን በፊት ስለሆነ መንፈስ ቅዱስ ሲመጣና በልባችን ውስጥ ሲኖር ግን የኢየሱስ ሕይወትና ኢየሱስ ተስፋ የሰጠው ደስታ ይኖረናል። የተጠቀሰው የክብር ጊዜ የኢየሱስን በመስቀል ላይ መሞት የሚያመለክት ነው (ቁ. 39)።

45ኛ ጥያቄ፡- ገላ.5:22-23 አንብብ። ሀ) የመንፈስ ፍሬዎችን ዘርዝር። ለ) እነዚህ ፍሬዎች ኢየሱስ በመቅደስ ውስጥ ለሰጠው ተስፋ ፍጻሜ የሚሆኑት እንዴት ነው? ሐ) በሕይወትህ እንዴት ይታያሉ?

ኢየሱስን ሳይይዙ ዘበኞቹ በመመለሳቸው የሃይማኖት መሪዎች በጣም ተቆጡ። ለምን እንዳልያዙት ፈሪሳውያን ሲጠይቋቸውም በትምህርቱ በመነካታቸው እንደሆነ ተናገሩ። ስለዚህም የሃይማኖት መሪዎቹ ተቆጡዋቸው፤ አላገጡባቸውም። በመጀመሪያ ከፈሪሳውያን አንድም ሰው እንኳ በኢየሱስ እንዳላመነ ተናገሩ። ኢየሱስ መሢሕ መሆኑን ያመኑት ያልተማሩት ብቻ ናቸው። ይህም በትምህርታቸው ምን ያህል ትዕቢት እንደነበረባቸው ያመለክታል። በሌላ በኩል ደግሞ አንዳንድ ጊዜ ከተማሩት ይልቅ ያልተማሩ ሰዎች መንፈሳዊ እውነትን በተሻለ ሁኔታ መረዳት መቻላቸውን ያሳያል።

46ኛ ጥያቄ፡- ይህን በቤተክርስቲያንህ እንዴት ነው የተመለከትከው?

ከዚያ በፊት በምስጢር የኢየሱስ ተከታይ የሆነው ኒቆላዎስ ለኢየሱስ ለመከራከር ሙከራ አደረገ። አንድ ሰው በግልጽ ምርመራ ካልተደረገለት በቀር ሊፈረድበት እንደማይገባ የሙሴ ሕግ ራሱ

እንደሚናገር ገለጻላቸው። እነዚህ ፈሪሳውያን የሙሴን ሕግ እንጠብቃለን የሚሉ ናቸው። ይሁን እንጂ በኢየሱስ ላይ በመፍረዳቸው ለሙሴ ሕግ እንደማይገዙ አሳይተዋል።

ፈሪሳውያን ለኒቆዲሞስ መልስ የሰጡት በማሸጧጠጥ ነበር። በመጀመሪያ፣ ገሊላዊ መሆኑን ጠየቁት። ይህን ማለታቸው ያልተግረና ቅዱሳት መጻሕፍትን እንደሚገባ ያልተረዳ ሰው ነው ማለታቸው ነበር። የገሊላ ተወላጆችን ዝቅ አድርገው እንደሚመለከቱ ይህ ከፍል ያመለክታል። ሁለተኛ፣ ደግሞ ከገሊላ ምንም ነቢይ ተነሥቶ እንደማያውቅ ተናገሩ። ዮናስ ከገሊላ የተነሣ ነበር። እንዲሁም በደረጃ በነበራቸው ትምክሕት ተገፋፍተው ነበር። ከሚገባቸው በላይ ሥልጣንና ኃይል እንዲኖራቸው ይፈልጋሉ። በትዕቢታቸው ግን እንጠብቃለን የሚሉትን የእግዚአብሔርን ትእዛዝ አፍርሰዋል። አስቀድሞ በቅዱሳት መጻሕፍት በግልጽ የተነገረውን እንዳይመለከቱ ዓይኖቻቸው ታውረዋል።

47ኛ ጥያቄ፡- ሀ) በዘመናችን ያሉ የሃይማኖት መሪዎች በኢየሱስ ዘመን ከነበሩ ፈሪሳውያን እንዴት ነው የሚመሳሰሉት? ለ) ተመሳሳይ ዝንባሌ ሊታይባቸው የሚችለው እንዴት ነው?

48ኛ ጥያቄ፡- እነዚህ ሰዎች ለኢየሱስ የነበራቸው አመለካከት በዓለማችን በእንዴት ሁኔታ እየታየ ነው?

የሰዎች ሁኔታ በኢየሱስ አገልግሎት ላይ ማንም ለውጥ ሊያመጣ አልቻለም። ወደ በዓሉ ለመሄድ እምቢ አለ። ሌሎች ምን ማድረግ እንዳለበትና እንደሌለበት እንዲያዙት አልፈቀደም። በሚቃወሙት ሰዎች ፊት ሆኖ እውነቱን ለመናገር አልፈራም። ኢየሱስ በጣም የሚተማመነው በሁለት እውነቶች ነበር። መጀመሪያ የእግዚአብሔርን ፈቃድ እስከፈጸመ ድረስ ምንም ሊያጠፋው አይችልም። ምንም እንኳን የአይሁድ መሪዎች ኢየሱስን ለማጥፋት ፍላጎት ቢኖራቸውም፣ «ጊዜው ስላልደረሰ» ግን ሊገድሉት አልቻሉም። ሁለተኛ፣ ኢየሱስ ብዙ የሚያሳስበው እግዚአብሔር እንዲሠራ የሰጠውን ሥራ መፈጸም እንጂ ብዙ የሚያሳስበው የራሱ ሕይወት አልነበረም። ለግሉ ከብርን አልፈለገም። ብዙ ተከታዮች እንዲኖሩትም አልፈለገም። በዚህም ምክንያት ሰዎች ቢንቁትም እንኳ እንደ ትልቅ ነገር አልተመለከተውም። እምነቱ በእግዚአብሔር ነበር።

49ኛ ጥያቄ፡- እነዚህ ሁለት አመለካከቶች በቤተክርስቲያን መሪዎች

ኢየሱስ በታመነባቸው በእነዚያ እውነቶች እኛም መታመን እንችላለን። በመጀመሪያ፤ ሕይወታችን በእግዚአብሔር እጅ እንደሆነችና ሁኔታዎች ሁሉ ከእርሱ እንደሆኑ ልንታመንበት እንችላለን። እግዚአብሔር ካልፈቀደ በቀር ማንም ሊነካን አይችልም። እግዚአብሔር የሰጠንን ሥራ እስከምንፈጽም ምንም አይሆንብንም። ይህም ከመፍራት ይልቅ በድፍረት እግዚአብሔርን እንድናገለግል ያደርገናል። በልባችን ያለውን ፍርሃት ያስወግድልናል። ሁለተኛ፤ የምናገለግለው ለክብር ወይም ለጥቅም መሆን የለበትም። የቤተክርስቲያን መሪ እንድንሆን የጠራን እግዚአብሔር ነው። ለአገልግሎት ኃይል የሚሰጠንም እርሱ ነው። ለአገልግሎታችን ፍሬ የሚሰጥም እርሱ ነው። ሁሉም ከእግዚአብሔር እንደ መሆኑ መጠን ክብርም ሁሉ ለእርሱ እንዲሰጥ መጠንቀቅ አለብን። ለእግዚአብሔር ክብር ቅድሚያ እንስጥ እንጂ እንደ ፈሪሳውያን በራሳችን አንመካ።

አምስተኛ ቀን-የዚህን ሳምንት ትምህርት ከልስ። ለክለሳ ጥያቄዎቹም መልስ ሰጥ። ከዚያም ለሳምንቱ ውይይት ስብሰባ ለመዘጋጀት የሳምንቱን የውይይት ጥያቄዎች ተመልከት።

የክለሳ ጥያቄዎች

1. ደቀመዛሙርቱ በጀልባ ወደ ቅፍርናሆም ሲሄዱ ምን አስፈሪ ነገር ተፈጠረ?
2. ሕዝቡ ኢየሱስን የተከተሉበት ምክንያት ምን ነበር?
3. ኢየሱስ እንዳስተማረው ከሆነ የእግዚአብሔር ሥራ እንጀራ ከየት ነው የመጣው?
4. እንጀራ እንዲሰጣቸው ሲጠይቁት ኢየሱስ ምን እንደሆነ ነገራቸው?
5. ኢየሱስ የተናገረለት እንጀራ ከየት ነው የመጣው?
6. ኢየሱስን ከመከተል ብዙ ሰዎች የተመለሱት ለምንድን ነው?
7. ኢየሱስ ከወንድሞቹ ጋር ወደ ኢየሩሳሌም ያልሄደው ለምንድን ነው?
8. አይሁድ በኢየሱስ ትምህርት የተቀናቀኑት ለምንድን ነው?

9. በበዓሉ መጨረሻ ቀን ኢየሱስ ስለ ምን ተናገረ?

የሳምንቱ ስብሰባ

1. የሳምንቱ አምልኮ ጊዜ

2. ጸሎት

3. ክለሳ

4. ውይይት

ሀ. 1) ኢየሱስ በውኃ ላይ መራመዱ ስለ እርሱ ምን ያስተምረናል? 2) ይህ በምን ሁኔታ ነበር ለደቀመዛሙርቱ ፈተና የሆነባቸው? 3) በየጊዜው በእኛም ላይ ስለሚደርሱ ተመሳሳይ ፈተናዎች ግለጽ። 4) ከዚህ ተአምር ያገኘነውን ትምህርት ከሕይወታችን ጋር የምናገናኘው እንዴት ነው?

ለ. 1) በዮሐንስ ወንጌል ብዙዎች በኢየሱስ ሲያምኑ የምንመለከተው ለምንድነው? 2) ችግር ሲነሣ እነዚያ ያመኑ ሰዎች ምን ሆኑ? 3) ዛሬ ሰዎች በኢየሱስ ስለሚያምኑበት አንዳንድ ምክንያቶች ዘርዘር። 4) ብዙዎች እምነታቸውን የሚተዉት ለምንድነው? 5) የምእመኖቻቸውን እምነት ለማጽናት ቤተክርስቲያን ምን ማድረግ አለባት?

ሐ. 1) አይሁዳውያን ደኅንነትን እንደሚያገኙ በምን ነበር ሲታመኑ የነበረው? 2) ይህ ከዘመናችን ሰዎች ጋር እንዴት ነው የሚመሳሰለው? 3) «የሕይወት እንጀራ» መሆኑን ሲናገር ኢየሱስ ምን ማለቱ ነበር? 4) ይህ የኢየሱስ ባሕርይ በሕይወትህ እንዴት ይታያል? 5) ዛሬ የኢየሱስን ሥጋ የምንበላው እዴት ነው?

መ. 1) ኢየሱስ የሕይወት እንጀራ መሆኑን ማስተማሩ ምን ውጤት አሳክተለ? 2) ይህ ስለ እውነተኛው ደቀመዝሙርነት ሕይወት ምን ያስተምረናል? 3) ደቀመዝሙር ምንድነው? 4) ጠባብ እምነትና እውነተኛ ደቀመዝሙርነት በቤተክርስቲያንህ ውስጥ እንዴት እየታየ ነው? 5) የቤተክርስቲያን መሪዎች እውነተኛ የደቀመዝሙርነት ሕይወትን ለማበረታታት ምን ማድረግ አለባቸው?

ሠ. 1) ኢየሱስ ምንን ነበር ከእግዚአብሔር ለመሆኑ ማስረጃ እንደሚሆን የተናገረው? (ዮሐ.7:18)። 2) ይህ አባባል

እውነት የሚሆነው እንዴት ነው? 3) ሐሰተኛ መምህራንን በመመርመር ረገድ ይህ ትክክለኛ ፈተና የሚሆነው እንዴት ነው? 4) ክርስቲያኖች በተለይም ደግሞ የቤተክርስቲያን መሪዎች ከእግዚአብሔር ክብር ይልቅ የራሳቸውን ክብር የሚያስቀድሙት እንዴት ነው? 5) ይህ ስለ መንፈሳዊ ሕይወታቸው ምን ያሳየናል?

5. ጸሎት